

Голас Радзімы


№ 30 10 жніўня 1995 г.

(2432)

Выдаецца з 1955 г.

Цана 800 рублёў.

"ГАБЕЛЕН ВЕКУ"



У Дзень незалежнасці Беларусі, 27 ліпеня, народны мастак Аляксандр Кішчанка прадэманстраваў шырокай грамадскасці свой "Габелен веку". Твор уражвае памерамі: 19 на 14 метраў -- вышынёй з шасціпавярховы дом. Тры гады працавалі ткачыкі Барысаўскай фабрыкі прыкладнога мастацтва над творам, які не мае аналагаў і дастойны быць занесены ў Кнігу рэкордаў Гінеса. На габелене шматфігурныя кампазіцыі, аб'яднаныя думкай аб тым, што чалавецтва пераадольвае найцяжэйшае ў сваёй гісторыі XX стагоддзё. Мастак паказвае людзей, якія жывуць ці жылі ў гэтым стагоддзі.

У "Габелен веку" з самага пачатку складаны лёс: на яго быў зроблены замах, злачынца адрэзаў вялікі кавалак палатна і работніцам давялося пачынаць працу спачатку. Цяпер ніхто не ведае, куды яго падзець -- у рэспубліцы няма залы, дзе можна было б экспанавать габелен.

Гэтым унікальным творам зацікавіліся за мяжой. Ходзяць чуткі, што прапануюць за яго вялікія грошы, але мастак Аляксандр Кішчанка перакананы, што габелен павінен застацца ў Беларусі.

НА ЗДЫМКУ: "Габелен веку".
Фота Сяргея ГРЫЦА.

ПУНКТ ПОГЛЯДУ

"У НАС ЁСЦЬ МНОГА МІТУСНІ І НЯМА СІСТЭМЫ..."

Стварэнне незалежнай Беларусі -- сапраўды гістарычная падзея. Яе хто шчыра запісвае ў заслугу, а хто і адкрыта інкрымінуе нашаму сённяшніму суб'яседніку. А таму можна з поўнай падставой сказаць: у нас у гэтых гістарычных асобах, вучоны і палітык -- Станіслаў ШУШКЕВІЧ, чалавек, чый подпіс стаіць і пад Белакежскімі пагадненнямі, і пад Дэкларацыяй аб незалежнасці Беларусі.

-- Станіслаў Станіслававіч, мне хацелася б ведаць ваша меркаванне па некалькіх ключавых момантах сённяшняй палітычнай сітуацыі ў Беларусі. Гэта, па-першае, ваша ацэнка стану развіцця палітычных і эканамічных рэформ у краіне, у тым ліку пакуль, якая будучыня беларускага нацыянальнага адраджэння. І, па-другое, можа вы, як чалавек, які непасрэдна "варыцца" ў нашым беларускім палітычным котле, маглі б патлумачыць, што ж усё-такі адбываецца сёння ў стане беларускіх дэмакратаў: здаецца, пасля знакамітага майскага рэфэрэндуму і парламенцкіх выбараў там пачалася нейкая "перадыслакацыя" сіл.

— Давайце па парадку. Ведаецца, я, на шчасце, маю нармальную адукацыю -- фізіка-матэматычную. А фізіка, як вядома, навука эксперыментальная, і таму для мяне гапоўнае не папулісцкія размовы, якіх у нас зараз хапае. Калі ў такіх прамойцаў даходзіць да якіх-небудзь ацэнак, то тут сорамна і глядзець і слухаць. Навучаныя папярэднім савецкім вопытам, яны заусёды знаходзілі і знаходзяць такія паказчыкі, якія будуць пацвярджаць і наша "паляпшэнне", і "рост", і г. д. Амаль ці не росквіт. Але ж у краіне працягваецца спад эканомікі, стаўка робіцца на дзяржаўны сектар, на тое, што нібыта можна паставіць разумных кіраўнікоў, і тыя выправяць сітуацыю. Гэта чыстае глупства, эканамічныя законы не залежаць ад прыстойнасці кіраўнікоў. У выніку за год -- спад валавога нацыянальнага

прадукта больш чым на 12 працэнтаў, спад рэнтабельнасці дзяржаўнай вытворчасці больш чым на 5 працэнтаў -- з 13 да 7,5. Мы перажываем цяжкі крызіс, і выхад з яго пакуль не азначаны. Нейкае палітычнае рэфармаванне, дарэчы, я лічу, бязглуздае, адбылося, але эканамічнага рэфармавання няма. І ўсе размовы пра рынак, калі не ствараюцца суб'екты рынку, калі няма санацыі банкрутаў, калі няма прыватнасці, -- пустыя. Новая сістэма не ствараецца, а старая развальваецца. І ў гэты час усё ўладныя высылкі скіраваны на тое, каб як найлепш, прадстаўіцца Міжнароднаму валютнаму фонду, атрымаць ад яго крэдыт, за які потым можна будзе купіць расійскую нафту.

Хаця адна станоўчая змена ў нас усё ж такі ёсць, і мне вельмі хацелася б, каб яна ўтрымалася. Гэта, у пэўным сэнсе, утаймаванне, я б не сказаў інфляцыі, хутчэй, спаду кошту беларускага рубля ў адносінах да долара ЗША. Тут, мне здаецца, спрацавалі вытрымка, кваліфікацыя і розум старшыні Нацыянальнага банка Беларусі Станіслава Багданкевіча. Хаця, баюся, утрымаць дасягнутае будзе цяжка: звычайна ў летнія месяцы інфляцыя змяняецца, бо людзі, груба кажучы, пераходзяць на "падушны корм", купляюць меней, бо шмат чаго маюць з уласных садру і агародаў. Калі ж пройдзе лета, да таго ж значна ўзрасце кошт камунальных паслуг, усё можа зноў ускладніцца, бо, на жаль, тэндэнцыя стабілізацыі рубля -- нетрывалая.

[Заканчэнне на 3-й стар.]

ПАВАЖАННЯ ЧЫТАЧЫ!

Спадзяемся, што цяпер нішто не перашкодіць вам падпісацца на газету "Голас Радзімы" на IV квартал 1995 года. Хочацца верыць, што і тыя, хто вагаўся і не выпісаў "Голас Радзімы" на III квартал бягучага года, не маючы ўпэўненасці, што газета будзе выходзіць, зробіць гэты крок.

Лепш мець гарантаваную падпіску на "Голас Радзімы", чым шукаць яго па кіёсках.

Наш індекс -- 63854.

Цана падпіскі на квартал -- 9 600 руб.

Нагадваем: падпіска доўжыцца да 31 жніўня.

ПАДЗЕІ ЛЮДЗІ ФАКТЫ

ПАДЗЕІ ЛЮДЗІ ФАКТЫ

ПАДЗЕІ ЛЮДЗІ ФАКТЫ

ПРЭЗІДЭНТ ЗАЯВІЎ

БЕЛАРУСЬ ЗАСТАНЕЦЦА СУВЕРЭННАЙ ДЗЯРЖАВАЙ

“Беларусь ёсць і застанеца суверэннай дзяржавай, — заявіў А. Лукашэнка на пашыраным пасяджэнні калегіі Міністэрства замежных спраў. — Як Прэзідэнт, гарант суверэннасці і незалежнасці нашай дзяржавы, я буду рабіць усё для напаўнення гэтых паняццяў канкрэтным зместам. Беларусь выканае міжнародныя абавязальствы ў галіне раззбраення, але толькі трэба, каб праблемы, якія ёсць тут, вырашаліся комплексна, па-чалавечы, а не за кошт нашага шматпакатнага народа. У сваёй краіне мы будзем цвёрда прытрымлівацца міжнародных стандартаў у галіне правоў чалавека. Прэзідэнт зробіць усё, што ад яго залежыць, для таго, каб быў выбраны і прыступіў да работы Вяроўны Савет Рэспублікі Беларусь”.

З ПЕРШЫХ ВУСНАЎ

КАЛГАСЫ ПАМІРАЮЦЬ

Абсалютная большасць беларускіх калгасаў і саўгасаў памірае — прычым натуральнай смерцю і шпаркімі тэмпамі. Іх масавы распад можа адбыцца ўжо сёлета. Пра гэта адкрыта сказаў на прэс-канферэнцыі для журналістаў міністр сельскай гаспадаркі і харчавання Васіль Ляонаў.

Паводле прыведзеных ім звестак, сяк-так зводзяць канцы з канцамі, маючы ўласныя абаротныя сродкі, толькі 67 гаспадарак краіны (гэта менш як 3 працэнты ад усіх калгасаў і саўгасаў). Астатнія — банкруты і спадзяюцца толькі на дзяржаўную казну. Аб’ёмы вытворчасці тым часам у параўнанні з 1986 годам скараціліся аж на 35 працэнтаў. Малака і мяса беларуская вёска дае сёння прыкладна столькі ж, колькі ў пачатку 70-х гадоў.

Аналітыкі з Мінсельгасхарча прадказваюць, што калі ў вёсцы не пачнуцца рэальныя рэформы і захавецца цяперашні стан вымірання — праз чатыры гады вытворчасць упадзе да ўзроўню пачатку 60-х гадоў.

ЗА ЗАЧЫНЕННЫМ ДЗВЯРЫМА

ВІЗИТ АЎГУСЦІНО МАРКЕТА

2 жніўня прэм’ер-міністр Беларусі Міхаіл Чыгір прыняў архібіскупа Аўгустыно Маркета, апостальскага нунцыя ў Беларусі.

Асноўная частка сустрэчы, якая працягвалася каля дзвюх гадзін, праходзіла за зачыненымі дзвярыма. Па звестках, атрыманых БелаПАН з канфідэнцыяльных крыніц, архібіскуп Аўгустыно Маркета адзначыў пагаршэнне клімату, у якім існуе Каталіцкая царква на Беларусі. Ён таксама выказаў занепакоенасць у сувязі з зацвярджэннем урадам Беларусі “палажэння аб парадку запрашэння і дзейнасці замежных святароў на тэрыторыі Рэспублікі Беларусь”. Гэты дакумент жорстка рэгламентуе парадок запрашэння, знаходжання і дзейнасці ў нашай краіне духоўных асоб — грамадзян іншых дзяржаў. У прыватнасці, патрабуецца ўзгадненне іх прыезду з Саветам па справах рэлігій, рэгістрацыя ў выканаўчых органах улады на ўзроўні вобласці і г.д.

“Дзяржава не можа існаваць без ідэалогіі. Наш Прэзідэнт выбраў ідэалогію аб’яднання ўсіх славян — прывабную на першы погляд, але немагчымую сёння і гістарычна, і псіхалагічна, і палітычна. Скажам, праваслаўных яшчэ можна сагатаваць у славянскі Саюз. А куды вы дзенеце заходнебеларускіх католікаў? А Украіна? Без яе славянскае аб’яднанне — нонсенс, прапануйце Украіне гэтую ідэю — і на вас суседзі будуць глядзець як на вар’ятаў. А мы быццам спяць і глухія — крычым на ўвесь белы свет пра “славянскае братэрства”. Дзе яго? Пакажыце мне яго — і я буду шчаслівы разам з вамі”.

(Сяргей ГУЛЬПЕКЕВІЧ, палітычны аглядальнік “Народнай газеты”).

НАДЗВЫЧАЙНАЕ

ВОБЫСК НА КВАТЭРЫ М. ЧЫГІРА

Многа шуму нарабіў вобыск на кватэры прэм’ер-міністра Беларусі Міхаіла Чыгіра. Адно схільны разглядаць гэтую надзвычайную падзею як здань 1937 года, іншыя — як умацаванне прававой дзяржавы, дзе кожны грамадзянін — ад бомжа да прэм’ера — нясуць аднолькавую адказнасць перад законам. Ёсць і іншыя каментарыі.

А сутнасць падзеі воль у чым. Малодшы сын М. Чыгіра, Аляксандр, які жыве ў кватэры бацькі (сам прэм’ер займае рэзідэнцыю), купіў запчасткі да аўтамабіля ў чалавека, якога затрымала пазней міліцыя за ўгон машыны: такім чынам, падарэнне пала і на сына прэм’ер-міністра. З гэтай нагоды М. Чыгір нават правёў прэс-канферэнцыю, на якой заявіў: “Мой сын сапраўды купляў аўтазапчасти. Але ён не мог ведаць, што яны з крадзенай машыны”.

Вобыск нічога не даў. “Калі б ён не быў прыведзены і калі б я ўмяшаўся, то маглі б узнікнуць

нейкія падарэнні. Але раз органы ўнутраных спраў палічылі патрэбным шукаць запчасткі ў ложках, хай сабе шукаюць”.

Пасля размовы і тлумачэнняў прэм’ера з Прэзідэнтам Прэзідэнт заявіў, што будзе праведзена расследаванне таго, што здарылася, і будуць прыняты адпаведныя меры для пакарання вінаватых.

НАВІНЫ З ВЁСКИ



Вырабляць свой алей вырашылі ў калгасе імя Свярдлова Жлобінскага раёна. Для гэтага высейлі насенне 14 сартоў сланечніка, закупленыя ў асноўным амерыкана-аўстралійскай фірмай “Піянер”, а таксама ў Венгрыі і Францыі. Асабліва сарці раслін — нізкаросласць, ранняе паспяванне, а для нашага клімату важна, што галоўка паспяваючага сланечніка трымаецца пад вуглом, і дождж не трапляе на насенне. А калі ўлічыць, што пры захаванні тэхналогіі вырошчвання гарантуецца да 40 працэнтаў маслічнасці, то сарты гэтыя апраўдуюць затраты.

НА ЗДЫМКУ: аграном Святлана ФЕШЧАНКА на сланечнікавым полі.



Прафесію пчаляра Сяргей Цымбал атрымаў у спадчыну ад свайго быццкі Віталія Андрэевіча, які загадае пасекай у калгасе на Пружаншчыне. А Сяргей працуе ў міжкалгасным пчалаводчым аб’яднанні. У яго неспакойнай гаспадарцы 120 вулляў. Сённяшняе лета спрыяе медазбору. Віталій Андрэевіч і Сяргей скарыстоўваюць гэта і атрымліваюць добры ўзятак.

НА ЗДЫМКУ: пчаляры сын і бацька ЦЫМБАЛЫ за работай.

РОБЯЦЬ У МАГІЛЁВЕ

СВАЕ БІНТЫ

Забеспячэнне медыцынскіх устаноў Беларусі бінтамі, што стала балючай праблемай, цяпер не будзе поўнаасцю залежаць ад замежных пастаўшчыкоў. Іх вытворчасць наладзіла магільёўскае акцыянернае таварыства “Стужка”. Тут мадэрнізавалі частку ткацкіх станкоў, на якіх раней выпускалі рознакаляровыя стужкі, што перасталі карыстацца попытам.

Выпусчаны першыя чатырыста метраў айчызнага бінту, частка прадукцыі ўжо адпраўлена ў медыцынскія ўстановы Магілёва і Мінска. А заказы паступаюць не толькі з Беларусі, але і з Германіі.

ХАЎРУС

ЧЫЁ “ОТЕЧЕСТВО”?

Левы беларускі патрыятычны рух (БПР) рыхтуецца да выдання сваёй газеты.

Яна будзе называцца “Отечество”. Галоўным рэдактарам выдання прызначаны Пётр Кавуноў, журналіст; рэкамендацыю на гэтую пасаду яму даў дэкан факультэта журналістыкі БДУ Алег Слука. У састаў рэдкалегіі ўключана цэлае “сузор’е” вядомых беларускіх дзеячаў: дырэктар інстытута Белінфармпрагноз Іван Антанавіч, рэжысёр фільма “Нянавіць: дзеці хлусні” Юрый Азаронак, народны мастак Беларусі Міхаіл Савіцкі, пісьменнік Іван Чыгірынаў.

Старшыня Беларускага патрыятычнага руху Анатоля Баранкевіч упэўнены, што першы нумар газеты выйдзе ў свет у бліжэйшыя два тыдні. Першапачатковы тыраж яе складзе 10 тысяч экзэмпляраў.

Па словах А. Баранкевіча, газета, апрача палітычнага руху, будзе прапагандаваць “перадвыбарную праграму Прэзідэнта і забяспечваць яе абарону, адлюстроўваць барацьбу з карупцыяй і гэтак далей”.

ЗАВОД У БАРАНАВІЧАХ

НЕ АД РАСКОШЫ

У Баранавічах пачата будаўніцтва завода па рамонту электрацягнікоў. Завод будзе называцца “з колаў”: праектаванне яшчэ не закончана, але першыя задумкі аўтараў праекта ўжо ажыццяўляюцца.

Такая аператыўнасць выклікана жыццёвай неабходнасцю: Беларускай чыгунцы трэба аднаўляць зношаны парк электрычак.

Раней беларускія электрычкі рамантаваліся ў Расіі і на Украіне, аднак цяпер гэта стала не па кішэні, спадзяваюцца прыходзіцца толькі на сябе.

ВЕСТКІ АД УСЮЛЬ

ПРЫВАТЫЗАЦЫЯ жыцця ў Беларусі запаволілася. За першую палову 1995 года прыватызавана 63,4 тысячы кватэр — амаль удвая менш, чым летась. А ўсяго з моманту ўвядзення закона аб прыватызцы ўласнасцю грамадзян сталі 463 тысячы кватэр.

ВІЯЎЛЕНА 38 фіктыўных “фінансавых кампаній”, якія дзейнічалі на тэрыторыі Беларусі. Яны падманым шляхам выманілі ў насельніцтва 3 мільёны 610 тысяч долараў, каля 20 мільёнаў беларускіх рублёў, сотні тысяч нямецкіх марак і расійскіх рублёў. Супраць падобных фірм узбуджана 19 крымінальных спраў.

ПРАЕКТ фінансавай і метадычнай дапамогі, якую мае намер аказаць Польшча ў кансервацыі замкаў Навагрудка, Крэва і касцёла ў Волчыне, абмяркоўваўся падчас візіту ў Беларусь намесніка міністра культуры і мастацтва Польшчы Тадэвуша Поляка. Па выніках яго візіту рыхтуецца працяг беларуска-польскага супрацоўніцтва.

НА ГОМЕЛЬСКОЙ МЫТНІ — надзвычайнае здарэнне: супраць чацвярых яе супрацоўнікаў узбуджана крымінальная справа. Мытнікі за хабар давалі зацікаўленым у кантрабандзе асобам чыстыя бланкі дэкларацый з подпісам і пячаткай. З дапамогай такіх дакументаў валюта ў вялікіх сумах вывозілася нелегальна за межы Беларусі. Дзяржаве прычынена немаля шкода.

“ВЯРНИЦЕ народу гістарычную памяць. Мірон”. Такую запіску знайшла міліцыя, калі зняла бел-чырвона-белы сцяг з 40-метровага коміну райбыткамбіната ў Лёзна. Падзея гэта адбылася 27 ліпеня. Так адзначыў Дзень незалежнасці Беларусі невядомы “Мірон”. Сцяг быў узняты, відаць, ноччу.

УЗОР новага пашпарта распрацаваны ў Адміністрацыі Прэзідэнта. Ён не будзе значна адрознівацца ад пашпарта з “Пагоняй”, які паспелі атрымаць 43 тысячы грамадзян Беларусі. Толькі замест конніка — на вокладцы новы герб. Пашпарты з “Пагоняй” каштавалі дзяржаве ад 12 да 20 мільёнаў долараў. Колькі грошай спатрэбіцца на новыя?

УСЕ ШЭСЦЬ вучняў беларускай каманды, што прымаля ўдзел у 36-й міжнароднай матэматычнай алімпіядзе ў Таронта (Канада) атрымалі ўзнагароды, у тым ліку адзін сярэбраны і тры бронзавыя медалі. Сярэбраны дастаўся Сяргею Шыху, бронзавыя — Андрэю Ядрынцаву, Максіму Алейнікаву (усе трое з Мінска) і віцэблянину Арцёму Шворыну. Андрэй Ядрынцаў сваю работу напісаў па-беларуску.

У МАЛАДЗЕЧНЕ мяняюцца назвы вуліц. Замест Лёна, Маркса, Калініна, Куйбышава — К. Астрожскага, К. Буйло, Я. Лёска, М. Забэйды-Суміцкага. Зніклі шыльды з назвамі Танкістаў, Асавіяхімаўская, Чырвонаярмейская. З’явіліся Грамадоўская, Вольная, Віленская, Полацкая. Вось каб і ў сталіцы так рашуча выкаранялі чужы “чырвоны” дух.

РЭЗІДЭНЦЫЯ Прэзідэнта Беларусі (былы будынак ЦК КПБ) будзе агароджана металічным плотам вышыняй 3,5 метра. Заказ на яго выраб атрымаў Мінскі мотавелазавод. Метал квадратнага сячэння паставіць Першаўральскі трубы завод. Усё астатняе выканаюць мотавелазаводцы.

”У НАС ЁСЦЬ МНОГА МІТУСНІ І НЯМА СІСТЭМЫ...”

(Заканчэнне. Пачатак на 1-й стар.)

Але і тут толькі адзін бок праблемы — я маю на ўвазе спыненне падзення рубля. Калі дбаць толькі пра гэта, то можна цалкам загубіць экспарт, што ў значнай ступені сёння і адбываецца. Нашы экспартныя прадпрыемствы ўжо прызвычаліся працаваць ва ўмовах вялікай інфляцыі: ім было зручна атрымліваць долары і мянцы іх на рублі. І калі ўсё спынілася, некаторыя буйныя дзяржаўныя фабрыкі і заводы (дарэчы, прадпрыемствы добрага кшталту) пачалі страчваць свае пазіцыі, што вельмі небяспечна. І таму я скажу бы так: у нас ёсць многа мітусні і няма сістэмы. Няма і сапраўднай стабільнасці, бо стабільнасць у галечы — гэта не стабільнасць.

-- А ці не здаецца вам, што наш народ урэшце атрымаў тое, што хацеў -- прэзідэнта, законы, мову, сімваліку... Можна, сапраўды, ”у багдадзе ўсё спакойна”!

-- Не ведаю, хто дасягнуў таго, чаго хацеў, з кім вы кантактуеце. Я ведаю супрацоўнікаў вышэйшай школы, адукацыі, медыцыны. Сёння яны саромеюцца свайго стану, яны фактычна не бачаць ніякіх перспектыв.

Стабільнасць -- гэта ўпэўненасць у заўтрашнім дні. Скажыце мне, калі ласка, вы ўпэўнены ў заўтрашнім дні? І знайдзіце такога чалавека ў Беларусі, які будзе ўпэўнены ў заўтрашнім дні! Беларусь не жыве, а ўвесь час выжывае. І вось на гэта настрайваюцца людзі — што магло б быць яшчэ горш. Але, мне здаецца, у эканоміцы ўжо не можна быць горш, чым ёсць. Ні адна дзяржава ў посткамуністычным свеце, якая не стала на шлях рэфармавання эканомікі, не стварыла ніводнага рабочага месца. У старых дзяржаўным сектары мы толькі страчваем іх. А новаму няма ходу. І таму якая можа быць перспектыва? Толькі перспектыва абвалу.

-- Але, мне здаецца, увесь парадокс у тым, што пры наяўнасці выразнай карціны крызісу глыбіню яго разумее нязначная частка грамадства, настолькі нязначная, што ад яе практычна нічога і не залежыць. Астатнія ўсё ж такі прытрымліваюцца слаўтага савецкага тэзіса -- ”каб толькі не было вайны”.

-- Я хачу сказаць, што тое глупства, якое цяпер робіцца ў палітыцы, яно ўрэшце і набліжае вайну. Былі ў нас цярозыя захады, калі мы абмежаваліся ў вайсковым сэнсе ад Расіі і астатніх краін СНД, і пакуль нашы хлопцы не служылі ні ў Таджыкістане, ні ў Чачні, ні на Далёкім Усходзе. Гэта дасягненне папярэдняга кіраўніцтва ўвесь час разбураецца цяперашнім. Спадзявацца, што ў Расіі з яе імперскімі падыходамі калі-небудзь скончыцца вайна, нельга. Беларусь у свой час стала на нармальную пазіцыю -- імкнення да нейтральнасці. Цяпер жа ўсё фактычна скасуваецца.

-- Тым не менш, шмат хто і гэтага бачыць не хоча. Часам складаецца ўражанне, што некаторым нашым грамадзянам даражэйшы чырвоны сцяг з зоркай і Расія, чым нават жыццё ўласных дзяцей, не гаворачы ўжо пра чужых. Гэта ж ненармальна!

-- Адкаж тут просты. Наша прапаганда доўгія гады ўбівала людзям у галовы гэты вар’яцкі інтэрнацыяналізм. Далей. За апошнія гады мы шмат страцілі ў прамысловасці, і, у першую чаргу, у ваеннай. Жыццё пагоршылася яшчэ ў большай ступені, чым нават і гэтыя страты. Пры сацыялізме ж у чалавека было дрэннае, але гарантаванае існаванне (вяртаемца ўсё да таго ж пачуцця стабільнасці). Зразумела, і тады нельга было параўноўваць савецкія і заходнія тавары масавага ўжывання, аўтамабілі, тэхніку, у нас быў проста плячорны лад жыцця. Але ён многіх задавальняў, бо іншага большасць людзей не бачыла. Цяпер жа многія бачаць і існае. Але прапаганда знайшла такое выйсце: кажуць, усё гэта для тых, хто крадзе, а астатнія пазбавяцца ўсяго. І запалоханы чалавек вымушаны падтрымліваць дзяржаву ва ўсім, бо ён не бачыць, адкуль яшчэ, скажам, зможа атрымліваць сваю пенсію. Таму палітычныя захады павінны рабіцца паслядоўна, крок за крокам. А ў нас усе, хто раней займаўся прапагандай казарменнага сацыялізму, усе гэтыя палітрукі, якія акрамя пяхотнага статута нічога не ведалі, усе яны захавалі свае пасады. Адсюль і эксплуатацыя ранейшых пастулатаў, такіх, як ”вялікі савецкі народ”, ”класавы падыход” і г. д.

На што ж тады можна спадзявацца? Спадзявацца можна толькі на моладзь. Пры той інфармацыйнай свабодзе, якая ў параўнанні з мінулым усё ж з’явілася, увесці ў зман цяперашніх маладых значна цяжэй, чым калісьці іхніх бацькоў.

-- Ці не стане гэтае спадзяванне на моладзь чарговым міфам, якім дэмакраты падманваюць сябе і сваіх прыхільнікаў!

-- Міфам гэта будзе, калі сядзець і проста чакаць, што ўсё нека само па сабе адбудзецца і нармалізуецца. Безумоўна, трэба прымаць неабходныя захады, каб погляды моладзі фармаваліся менавіта ў накірунку агульначалавечага развіцця і прагрэсу. Увогуле маладыя павінны станавіцца на ногі пад уплывам сям’і, а не нейкіх грамадскіх і палітычных арганізацый, што вярбуюць пад свае штандары і нярэдка ў шэрагі прыхільнікаў вольскай, як сёння, грамадскай і палітычнай мітусні. У нас хапае падобных вярбоўшчыкаў тыпу ”Славянскага сабора”, розных ”паджыроўшчыкаў”. Яны забываюцца ці проста не хочучы ведаць, што, напрыклад, калі ў Беларусі быў уласны ўніверсітэт, тыя, хто сёння нас хоча вучыць і нам дыктаваць, яшчэ 150 гадоў павінны былі чакаць свайго. Я



вельмі паважаю вялікую рускую культуру. Але яе ўзаемадзеянне з нашай — гэта не тое, што напрыклад, ажыццяўляла Брытанія ў адносінах да сваіх калоній, дзе метраполія знаходзілася на значна вышэйшым культурным узроўні. Калі заваёўвалася Аўстралія, то, відавочна, туды трапляла і значна вышэйшая культура, тэхніка, тэхналогія. Што ж атрымліваецца сёння ў нас? Праімперскім расійскім колам Беларусь патрэбна як зручны калідор, праз які ў Расію будзе ісці перадавая заходняя тэхналогія. Таму спадзявацца мы можам толькі на сябе і на тое, каб шырокая інфармацыйная прастора дазволіла нам самім знаходзіць і ўсталяваць карысныя менавіта для Беларусі кантакты. І моладзь тут павінна сказаць сваё слова.

-- А ці не скажа зноў сваё слова слаўты беларускі менталітэт, які, здаецца, ужо сядзіць у генах!

-- Я не веру ў такія гены, хаця пэўны генетычны дэфект нацыі ў наяўнасці. Але ён -- вынік Святога генацыду беларусаў і ў царскія, і ў бальшавіцкія часы. Дарэчы, нешта падобнае фактычна адбываецца і сёння. Як толькі Беларусь захачела стаць на свае ногі з мовай, тут жа былі выпущаны ў бой цемрашальвы, падманутыя таннай каўбасой. Між іншым, што тычыцца таннай каўбасы, -- гэта таксама міф: не хапала яе ў савецкія часы на ўсіх, тым больш таннай.

-- Станіслаў Станіслававіч, ці лічыце вы прыняцце на рэфрэндуме дзяржаўнага статусу рускай мовы катастрофічным для далейшага лёсу беларускай мовы!

-- Так, я лічу, што гэта катастрофа. Рускай мове ніхто і нішто не перашкаджала. Усё зроблена, каб спрыяць рускамоўнаму асяроддзю і пахаваць беларускую мову. Урэшце, гэта чарговы падман маласвядомых, непатрыятычна арыентаваных людзей. Дарэчы, рускія людзі высокай культуры -- не прыхільнікі такога падыходу.

-- Зараз на дзяржаўным узроўні пачаўся відавочны адкат ад беларусізацыі адукацыі, выхавання, культуры, навукі, першыя правыя якой мы ўжо назіралі апошнім часам. Інтэлігенцыя ад культуры, мастацтва увогуле яшчэ трымаецца. Ці надоўга яе хоціць!

-- Думаю, наша інтэлігенцыя пратрымаецца з беларускай мовай, як бы яе ні выкручвалі. Але справа ў іншым: інтэлігенцыя ў нас вельмі мала. Сапраўды, наша нацыя моцна пацярпела, і ў першую чаргу свядомая беларуская інтэлігенцыя. Глядзіце, каго знішчалі ў сталінскія часы і каму забаранялі гаварыць па-беларуску пры царызме? Усё гэта тычылася інтэлігенцыі. Але свет ведае прыклады, калі нацыі выходзілі з такога стану. Тут і Нарвегія, і Чэхія, і Паўднёвая Карэя. Сёлета я выпадкова апынуўся на Купалле ў вялікім студэнцкім асяроддзі. І студэнты мне казалі: калі раней мы не аб-

думалі пра гэта увогуле, то цяпер для нас самы святы сцяг -- бел-чырвона-белы і самая святая мова -- беларуская. І так кажуць не філолагі, не філосафы, для якіх падобныя погляды -- не дзіва. Так кажуць студэнты тэхнічных навучальных устаноў.

-- Станіслаў Станіслававіч, але прыйдзем да другой часткі нашай размовы. Што сёння адбываецца ў стане беларускай дэмакратыі!

-- Ведаецца, а нічога не адбываецца.

-- Наогул!

-- Наогул. Таму што шырокага дэмакратычнага руху, на жаль, пасля 90-га года так і не ўдалося стварыць. Спачатку на такую ролю мог прэтэндаваць Беларускі народны фронт. Але ён занадта быў перакананы, што варта толькі расказаць людзям пра беларускасць, беларускую гісторыю, і ўсе пойдучы за ім. Гэтага не адбылося. А пасля там ужо пачалі ўзнікаць асабістыя амбіцыі, прадстаўнікі фронту кінупілі зацята крытыкаваць усіх астатніх, хто быў не з імі. Што тычыцца мяне, то я не ведаю ніводнага віднага фронтаўскага дзеяча, які б не крытыкаваў маю пазіцыю. Але, здаецца, сёння і яны зразумелі, што не ўлічваюць тое, што рэальна адбываецца ў грамадстве, нельга.

Прыярытэт сцвярдзення сваіх уласных пазіцый характэрны практычна для ўсіх дзеячаў ад беларускай дэмакратыі. А некаторыя партыі -- увогуле штучныя ўтварэнні, якія ніхто і не заўважае.

Нядаўна па ініцыятыве фронту сабраліся ўсе, хто далучае сябе да дэмакратыі. І што? Сабраліся, паплакаліся, пагаварылі наконт таго, як добра было б мець сваю інфармацыйную прастору, напрыклад, газету. Але сродкаў ні ў кога няма, дык адкуль возьмецца тая газета? Я сказаў на гэтай нарадзе так: альбо мы прызнаем, што ёсць патрэба стварыць больш шырокі дэмакратычны рух, чым БНФ, і БНФ увайдзе ў яго як шэраговы ўдзельнік, альбо ўсё застанецца па-ранейшаму. Аб’ядноўвацца ж без фронту няма сэнсу, бо менавіта ён мае важкасць, якой і дагэтуль не аб-

завяліся астатнія партыі і аб’яднанні.

Фронт з маёй прапановай не пагадзіўся. І зрухаў, здаецца, не будзе. Яшчэ і таму, што наша мажарытарная выбарчая сістэма не дае стымулу для такога шырокага дэмакратычнага аб’яднання. Калі справа тычыцца выбараў, усе схіляюцца да індывідуальнага падыходу.

-- Такім чынам, асабіста вы палітычную стаўку сёння ні на кога не сталі б рабіць!

-- Яшчэ раз падкрэсліваю: я не бачу сапраўднага адрознення паміж і БНФ, і АДГБ, і БСДГ, і некаторых іншых. Я не бачу ў іх праграмах адрозненняў на першым этапе рэфармавання эканомікі. Здаецца, усё ёсць, каб яны аб’ядналіся. Чаго няма? Усе хочучы быць лідарамі замест аб’яднання пад агульную ідэю.

-- Але, мабыць, існуе і ў вас асабістая схільнасць да пазіцыі якой-небудзь партыі ці грамадскага аб’яднання! Ці вы тая самая ”кошка, якая гуляе сама па сабе”!

-- У мяне вялікая схільнасць да класічнай сацыял-дэмакратыі.

Так, было шмат прапановаў аб супрацоўніцтве, некаторыя нават вельмі заманлівыя, але я разумеў заўсёды адно: калі я прыйду ў нейкую палітычную структуру, там будзе раскол. А мне гэтага не трэба. Таму я не пайшоў на больш цесныя кантакты, напрыклад, з Грамадой, многіх дзеячаў якой шчыра паважаю.

-- Тады як вы мяркуеце застацца ў палітыцы!

-- Прынамсі, буду ўдзельнічаць у выбарах...

Я перакананы, што будучыня Беларусі -- дазволіць людзям сябе паказаць і працаваць на сябе. А дзяржава павінна збіраць падаткі, каб захоўваць і ствараць умовы існавання сваіх грамадзян. Вось ідэя лобной дэмакратычнай дзяржавы. Нам жа, у Беларусі, здаецца, для разумення гэтага спатрэбіцца яшчэ гады і гады.

Гутарку вяла Галіна УЛЦЕНАК.

3 ПЛЫНІ ЖЫЦЦЯ



Беларускі шлях у рынакі...

Фота С. ГРЫЦА.

27 ЛПЕНЯ — ДЗЕНЬ НЕЗАЛЕЖНАСЦІ БЕЛАРУСІ



НЕЗАЛЕЖНАСЦЬ: АФІЦЫЙНА І АПАЗІЦЫЙНА



Вось і дайлі беларусы да п'ятых угодкаў Трэцяй Рэспублікі. Пра Першую — БНР, на жаль, і дагэтуль мала хто ведае, але шануе памяць аб ёй. Другая — БССР яшчэ доўга будзе абуджаць нашу памяць: у каго энтузіязмам стварэння “новага свету” і верай у роўнасць і справядлівасць, у каго — Беламорканалам, стогнам раскулачанай вёскі, ідэалагічным ціскам. Да Трэцяй мы ўсё яшчэ неж прымерваемся — ці гэта ява ці наважы БНФ-ам сон. Нягледзячы на пастаянную жалбу, што суверэнітэт дорага каштуе, афіцыйная Беларусь адзначыла Дзень незалежнасці на урадавым узроўні. Адбыўся ўрачысты сход у канцэртнай зале Белдзяржфілармоніі, на якім прысутнічаў Прэзідэнт Рэспублікі Беларусь А. Лукашэнка, Старшыня Вярхоўнага Савета М. Грыб, кіраўнікі замежных дыпламатычных прадстаўніцтваў. На вечары выступіў прэм'ер-міністр дзяржавы М. Чыгір. І як ні дзіўна — на беларускай мове. Былі афіцыйныя цырымоніі ўскладання вянок на плошчы Перамогі ў Мінску, у якой прынялі ўдзел вышэйшыя афіцыйныя асобы на чале з Прэзідэнтам, Мітрапаліт Мінскі і Слуцкі Філарэт.

Але не ўсе святкавалі Дзень незалежнасці (а многія не святкавалі, бо не ведалі, што такая дата ў нашым календары ёсць)



пад знакам новай дзяржаўнай сімволікі. Нягледзячы на тое, што шэсце на праспекце імя Скарыны ў Дзень незалежнасці было забаронена гарадскімі ўладамі, яно адбылося пад бел-чырвона-белымі сцягамі на чале з лідэрамі БНФ. Кардоны міліцыі, сцягнутыя да плошчы Незалежнасці, не змаглі стрымаць людзей. Рэпрэсіі супраць першых смельчак, якія разгарнулі бел-чырвона-белыя сцягі, выклікалі адваротную рэакцыю: узнялася мора сцягоў. Асабліва многа іх было ў руках маладых. І калі на плошчы Незалежнасці сабралася ўсяго некалькі соцень чалавек, то ў

шэсці ўжо прынялі ўдзел тысячы. Яны дайшлі да помніка Янку Купалу, дзе і адбыўся ўрачысты канцэрт.

Дарэчы, са святам незалежнасці беларусаў шчыра павіншаваў Прэзідэнт Польшчы Лех Валенса. Пра віншаванні ад Прэзідэнта Расіі Барыса Ельцына згадкі ў прэсе не было.

Ян ГІЛУЦЕВІЧ.
НА ЗДЫМКАХ: ускладанне вянок на плошчы Перамогі; шэсце і святочны канцэрт пад сцягамі апазіцыі; выступае Ніл ПЛЕВІЧ.

Фота Яўгена КАЗЮЛІ і Віктара СТАВЕРА.

НАТАТКІ З НАГОДЫ

РЭСПУБЛІКА БЕЛАРУСЬ — БНР: ГІСТАРЫЧНЫЯ ПАРАЛЕЛІ

27 ліпеня 1990 года была прынята Вярхоўным Саветам БССР Дэкларацыя аб дзяржаўным суверэнітэце Беларускай ССР. Аб'ектыўным ходам гістарычнага развіцця беларусы атрымалі шанс стварыць незалежную дзяржаву. Разам з тым, каб абвешчаныя дэкларацыі сталі рэальнасцю, неабходна штодзённая напружаная праца. За прайшоўшыя пасля прыняцця Дэкларацыі аб суверэнітэце пяць гадоў было зроблена нямала на шляху пабудовы беларускай дзяржаўнасці.

Пасля правалу жніўнянскага путчу ў Маскве ў 1991 годзе Дэкларацыя аб дзяржаўным суверэнітэце быў нададзены статус канстытуцыйнага закона. Разам з прынятай у той жа час пастановай “Аб забеспячэнні палітычнай і эканамічнай незалежнасці Беларускай ССР” ствараліся правыя юрыдычныя асновы будаўчай незалежнай беларускай дзяржавы.

У верасні 1991 года Вярхоўны Савет прымае рашэнне аб замене назвы дзяржавы. Замест ранейшай назвы БССР нашая дзяржава атрымала назву Рэспубліка Беларусь. У якасці дзяржаўнага быў зацверджаны бел-чырвона-белы сцяг і герб “Пагоня”. А ў снежні 1991 года Старшыня Вярхоўнага Савета Рэспублікі Беларусь С. Шушкевіч і Старшыня Савета Міністраў В. Кебіч сумесна з кіраўнікамі Расіі і Украіны прынялі рашэнне аб дэмансцыі дагавора 1922 года аб утварэнні СССР.

Прамысловыя прадпрыемствы, установы, што знаходзяцца на тэрыторыі Беларусі, былі перададзены ў дзяржаўную ўласнасць Рэспублікі Беларусь. Ствары-

яшчэ ўласнае Міністэрства ўнутраных спраў, Дзяржаўны мытны камітэт Рэспублікі Беларусь, уласныя ўзброеныя сілы. У снежні 1992 года была прынята ваенная прысяга асабовым складам Узброеных Сіл Рэспублікі Беларусь. Была прынята ў сакавіку 1994 года Канстытуцыя Рэспублікі Беларусь як незалежнай дзяржавы, а ў ліпені 1994 года абраны першы Прэзідэнт А. Лукашэнка.

Дасягнула Беларусь пэўных поспехаў як суб'ект міжнародных адносін. Ужо да ліпеня 1994 года Рэспубліка Беларусь як незалежную дзяржаву прызналі 123 краіны свету. Беларусь стала паўнапраўным удзельнікам нарады па бяспецы і супрацоўніцтву ў Еўропе (НБСЕ).

Разам з тым працэс будаўніцтва беларускай дзяржаўнасці суправаджаецца глыбокім эканамічным крызісам, выкліканым як аб'ектыўнымі, так і суб'ектыўнымі прычынамі. Гэта і разрыв старых эканамічных сувязяў і структуры эканомікі, звязаных з распадам СССР, і нежаданне і няздольнасць старога кіраўніцтва займацца перабудовай эканомікі. Разам з тым прадстаўнікі былой партнаменклатуры да свядомасці народа пачала даводзіцца думка, што ў эканамічным крызісе вінавата незалежнасць.

Аналізуючы сітуацыю, якая склалася сёння, можна правесці пэўную гістарычную паралель з сітуацыяй, у якой даводзілася дзейнічаць стваральнікам Беларускай Народнай Рэспублікі.

У той невялікі прамежак часу, у неспрыяльных умовах нямецкай акупацыі, прадстаўнікі беларускага нацыянальнага руху дабіліся пэўных поспехаў. У красавіку 1918 года, праз месяц пасля аб-

вясчэння Беларускай Нацыянальнай Рэспублікі, адзін з сяброў Рады Ё. Гарун пісаў: “Беларусь павінна сабраць і арганізаваць перш у строіную сістэму нацыянальна-дзяржаўнай аднасці ўсе свядомыя і творчыя сілы. Мы яшчэ знаходзімся ў працэсе збірання”. Сёння, калі кіраўніцтвам рэспублікі пры падтрымцы пракамуністычных сіл праводзіцца курс на паступовую ліквідацыю незалежнасці Беларусі і далучэнне яе да Расійскай дзяржавы, праблема аб'яднання ўсіх сіл, што выступаюць за захаванне дзяржаўнасці Беларусі, паўстае асабліва востра.

Адзін са стваральнікаў БНР, Аляксандр Цвікевіч, аналізуючы прычыны, якія перашкаджаюць будаўніцтву дзяржаўнасці, адзначае: “У беларусаў, у выніку асабліва неспрыяльных умоў, не захавалася нават самага элементарнага пачуцця грамадзянскай адказнасці”.

Як сведчаць вынікі нядаўняга прайшоўшых выбараў дэпутатаў у Вярхоўны Савет Рэспублікі Беларусь і рэферэндума, пачуццё грамадзянскай адказнасці не толькі не павялічылася ў беларусаў з моманту абвясчэння БНР, але магчыма, нават і зменшылася. Абыякавасць да ўсяго, што адбываецца, у тым ліку да свайго лёсу, відавочна, ужо стала адной з характэрных рысаў беларускага менталітэту. У палітычным жа жыцці, калі большасць народу фактычна з'яўляецца пасіўным назіральнікам, важныя, лёсавызначальныя рашэнні прымаюцца без яго ўдзелу ад яго імя. Вобразна кажучы, калі ты не займаешся палітыкай, то яна ўсё роўна зоймецца табою.

Вядома, спадзяюцца, што людзі адразу актыўна будуць уключацца ў палітычнае жыццё, не выпадае. Больш

асць нашых грамадзян, як у часы стварэння БНР, так і сёння, як адзначаў Аляксандр Гарун, “мае самыя прымітыўныя гарызонты. Найбольш яго цікавіць надзённы кавалак хлеба...”

Таму ў сённяшніх умовах патрэбна паступовая, мэтанакіраваная работа па аб'яднанню вакол ідэі дзяржаўнай незалежнасці Беларусі ўсіх дэмакратычных, патрыятычных сіл і пашырэнне сферы ўплыву гэтай ідэі. Як адзначаў Аляксандр Цвікевіч у 1921 годзе: “У змаганні за беларускую дзяржаўнасць, як і ва ўсякай барацьбе, трэба спадзявацца перш за ўсё на свае ўласныя сілы, на арганізаваныя сілы беларускага народу. Толькі беспасярэдня воля народу, выражаная ў актыўным чыне, здольна стварыць дзяржаву і захаваць яе ў будучыні”. “Будаваць вольную Беларусь, — заклікаў вядомы беларускі дзеяч Антон Луцкевіч, — павінны самі беларусы, — і то беларусы нацыянальна свядомыя, беларусы, каторыя не на словах толькі, а на жывой справе, — усім сваім жыццём, кожным сваім крокам умацоўваюць беларусьціну”.

Як сведчаць вынікі адбыўшага рэферэндума, такія беларусы ёсць. І іх колькасць, нягледзячы на розныя ідэі пра славянскую аднасць і размовы аб шкоднасці для беларускага народа незалежнага дзяржаўнага існавання, з кожным годам будзе павялічвацца. Пяць гадоў, прайшоўшыя з моманту прыняцця Дэкларацыі аб дзяржаўным суверэнітэце, не прайшлі дарэмна.

Валянцін МАЗЕЦ.

Яго слухалі: Фэлік Маруда — моцны і крыху сьгнуты, з расплюшчаным сьпераду носам мужчына сталага ўзросту; Юлік Вар’ят — малады перамытнік з надзвычай буйнай фантазіяй (адсюль — вар’ят), і Салавей — малы, шчуплы, заўсёды ўсьмешлівы хлопца; ён прыгожа сьпявае, бо валодае выдатным голасам.

Аблізваючы сасьмяглыя вусны, Ванька расказвае:

— Баба, скажу вам, была як адлітая зь бетону! Нідзе не ўшчыкнеш. Дасі пстрычку па... — як зьвон гудзіць! Пацяра нагамі — іскры лятуць! Электрыч-насьць!

— Халера! — кажа Фэлік Маруда.

Юлік Вар’ят з шырока расплюшчанымі вачыма круціць галавой.

Паблізу ад іх са зробленай у сене нары, як з-пад зямлі, вылазіць Болек Лорд. Вочы ў яго іранічна прыплюшчаныя.

— Цела, скажу вам, хлопцы, нібы алябастар!.. — Ванька прыцмоквае вуснамі і лашчыць даланей паветра.

Лорд, не вытрымаўшы, прагаварыў:

— Цьфу, пся крэў: алябастар! Пяты параняны! Гной паміж пальцамі! Калена як наждак! На палову вярсты сырам сьмярдзіць! А ён: а-ля-бас-тар! Цьфу, цьфу.

— А табе што?

— Анічога. Злавіў слухачоў, дык залівай.

Яны пачынаюць спрачацца паміж сабой і ўзаемна дацінаць адзін другога.

Я падняўся. Абуў боты і падшоў да іх.

— Дзе Юзік? — запытаўся я ў Салаўя.

— На хутар пайшоў.

— Візіт Бамбіне складае, — дадаў Лорд.

— Рабуючы цыцкі! — уставіў Ванька Бальшавік.

— Друга ж есьці не нясуць! — неспадзявана прагаварыў Фэлік Маруда.

— Гэтаму заўсёды ў галаве шамка стаіць, — кажа Лорд.

— І мае ж дар да жратвы, — кідае Шчур.

Мы запальваем папярсы і асьцярожна, каб не зацёршыць у сена, курым. Хутка астатнія перамытнікі выпайваюць з нораў. Пацягаючыся, пазяхаючы, далучаюцца да нас.

Не хапае толькі жыда Лёўкі і Юзіка.

Шчур, дастаўшы з кішэні карты, прапановае згуляць у 66.

Бульдог паслаў на сене сваю куртку падшыўкай наверх, і на ёй пачалі гуляць у карты. Да іх далучыўся Мамант і Ванька Бальшавік.

Побач з імі з сур’ёзнай мінай Лорд пачаў апаўдэкаваць Юліку Вар’яту, як можна бяз стрэльбы ўпаляваць зайца.

— Разумееш, купляеш пачак табакі і раніцай, пакуль заяц сьпіць, абыходзіш паплеткі і на кожны камень кладзеш па каліву тытуна... Раніцай заяц прачнецца, пацягнецца, пачуе папай за вухам і, як сабачка, паб’яжыць за патрэбай. Прыскочыць да камяня і адразу ж панюхае. Тыгунь залічыць яго ў нос. Чыкне — трэсьнецца лбом у камень, ападзе набок і ляжыць. А ты раніцай выходзіш і зьбіраеш іх у мяшок.

— Баіш?

— Баю? Галаву даю наадрэз, што не. А на мядзведзя палююць інакш. Палююць толькі ўвосень, калі лісьце з дрэваў ападае. Тады бярэш ядро з клеам і ідзеш у лес, дзе жывуць мядзведзі. Намазваеш клеам лісты, а сам хаваешся. Мядзведзь ідзе: члап-члап! члап-члап! Да яго лат прыліпаюць лісты. Усё больш, больш, аж нарэшце, столькі іх назьбірае, што ня можа зь месца паварухнуцца. Тады выходзіш з-за кустоў, абязваеш яго вярхоўкай, на воз і дахаты!

Шчур, гуляючы ў карты, ня вытрымаў і адгукнуўся:

— Яшчэ аднаго вар’ята маем!

— Не вар’ята, а пана вар’ята! — адказаў Лорд.

— Такі пан на саломе сьпіць і зубамі блох ловіць!

Распачалі сварку. Заўважыў, што робяць гэта не са злосьцю,

а для забавы. Апоўдні Трафіда прыйшоў у гумно. Быў відэачна на падпітку.

— Ну, браткі, валіце да мяне!.. Зараз будзе шамка!

— Усе пазлазілі з гары на ток.

— Як там тавар? — запытаўся Лорд у Юзіка.

— Зараз прыйдуць “пераношчыцы”. Лёўка ваўсю працуе.

— Не заціснуў яе там? — пытаецца Бальшавік.

— Патрэбна мне такая... абно-

трыццаці яек, якія яна разьбіла, дабавіў яшчэ тры дзесяткі. Прышла баба, усмажыла яечню і давай есьці. Насілу справілася.

— Халера, не лопнула! — прагаварыў Салавей, круцячы галавой.

— ...Умяла і сядзіць. Сапе, нібы паравоз. А тут падыходзіць суседка і пытаецца, чаму такая чырвоная! А яна адказвае так: “Ведаеш што, суседкачка. Альбо я хворая, альбо

камі. Злавіўшы сябе на гэтым, голасна рассьмяяўся. Трафіда ў хадзе павярнуў да мяне галаву і ціха вымавіў:

— Штосьці сказаў?

— Не... Не...

Не даходзячы пяці кіламетраў да граніцы, зрабілі адпачынак. Спыніліся непадалёку густога зарасьніку на беразе малой рачулікі. Паколькі не мелі гарэлкі, дык, асьцярожна закурываючы, ляжалі ў густой траве і адпачывалі.

Трафіда прылёг побач. Пасьля

стаць чалавека, бо было яно надта малым і мільгацела ў паветры, то падымалючыся ўгару, то апускаючыся ўніз. Гэта была хіба здань.

З моцным таханьнем у сэрцы я глядзеў на незвычайную зьяву. Пасьля падышоў да Трафіда:

— Што гэта, Юзік?

— Халера яго ведае, што гэта? — адказаў мне сябра. — Можна, упыр ці д’ябал страшыць?.. Кажуць, што гэта душа капітана... Бааняры таксама баяцца “таго”!

Ужо пазней Юзік расказаў мне такую гісторыю. Адзін рускі капітан, па паходжаньні палыц, падчас рэвалюцыі выехаў з Расіі. Калі бальшавікі ўзялі ўладу ў свае рукі, ён ня змог вярнуцца ў Саветы. Але там засталася дачка і жонка. Вельмі хацеў забраць іх адтуль і з гэтай мэтай прыехаў на пагранічча.

Пасьля ўчыўся непадалёку ад Выганіч на хутары ў сялян, ён зьвёз туды свае рэчы, паколькі вырашыў заставацца ў іх да таго часу, пакуль не пераправіць з Саветаў сям’ю. Імкнуўся выканаць гэтую задуму з дапамогай мясцовых сялян, бо ўсе астатнія шляхі былі закрытыя.

Сын гаспадара, у якога спыніўся капітан, некалі служыў у рускай арміі і добра ведаў дарогі да Мінска. Ён згадзіўся дапамагчы капітану перавесці ягоную сям’ю ў Польшчу... Выбравіліся ў далёкую дарогу.

Трапілі ў Мінск, а потым, зграціўшы багата часу, пасьля шматлікіх прыгод апынуліся ў Ніжнім Ноўградзе, дзе некалі капітан пакінуў сям’ю. Так ён даведаўся, што жонка памерла, а дачка Грына жыве ў былого вартуніка камяніцы, недзе на прадмесьці. Ледзьве здолелі яе адшукаць і вырушылі ў зваротны шлях.

Калі дабраліся да Масквы, іх таварыш па падарожжы захварэў тыфусам. З вакзала забралі яго ў шпіталь, дзе той неўзабаве памёр. Капітан з дачкой даехалі да Мінска, а пасьля пехатою пайшлі ў Ракаў. Уначы каля Вялікага Сяла заблудзіліся, і непадалёку ад граніцы іх пераняў савецкі патруль. Затрымалі.

Капітан пачаў абараняцца і, забіўшы двух салдат, кинуўся з дачкою ўцякаць. Яго засьпалі кулямі і гналіся за параненым нават на польскай тэрыторыі.

Капітан зваліўся ў двухстах кроках за граніцай на нейкі капец, які стаў там з даўнейшых часоў. Здолеў яшчэ крыкнуць дачце: “Уцякай!” і, паміраючы, рэштай сіл і патронаў прыкрыў яе ўцёкі. Бальшавікі забралі труп і перацігнулі яго на свой бок. Дачка капітана зьбегла ад іх, адшукала хутар, на якім жыў бацька перад апошняй вандароўкай у Саветы. Пасля іх у сялян і зараз жыве там. Яе лічаць кранутай, аднак любяць за даброту і працавітасць.

Курган, на якім загінуў капітан, ад таго часу называюць Капітанскай Магілай.

Пасьля гэтага выпадку зводдаль адкапіца і на паграніччы пачала зьяўляцца здань. Адзін з салдатаў, бааняр, хацеў яе падстрэліць. Выпаліў з карабіна пяць разоў. Здань зьнікла. А на другі дзень ён падарваўся на гранаце, зь якой забавіўся ў казарме. Затым яшчэ двое зухаў зрабілі на яе засаду і ўшчалі страляніну. Праз два дні аднаго з іх хтось застрэліў на граніцы, а другі, цяжка захварэўшы, памёр у шпіталі. Ад таго часу больш ніхто не паляваў на здань, якая зьяўлялася па начах на паграніччы.

Гэтую гісторыю мне расказаў Юзік пасьля вяртаньня дахаты. Зацікавіла мяне вельмі, бо гучала як байка, а была праўдай: яе потым пацьвердзіла шмат людзей.

Паглядзеўшы на зьнікаючую здань, мы доўга стаялі ў полі зводдаль ад граніцы.

Захоўваючы асьцярожнасьць, перайшлі насшыпаную дарогу, якая вяла да граніцы, а крыху пазней пакрочылі па дарозе з Паморшчыны ў Ракаў. Затым, берагам Іслачы, паволі накіраваліся да мястэчка.

Недалёка ад млына хлопцы разышліся ў розныя бакі. Я пайшоў зь Юзікам да яго хаты на Слабаду. Не ўваходзячы ў дом, каб нікога ня будзіць, падаліся ў гумно і там паклаліся спаць на сьвежым, духмяным сене.



Сяргей ПЯСЕЦКІ
**“КАХАНАК
 ВЯЛІКАЙ
 МЯДЗВЕДЗІЦЫ”**

ска!

З надворку данесліся крокі, і ў гумно, надаіва лёгкім крокам, увайшла рослая, налітая кабета гадоў 35. “Прыфранцілася”. Па ўсім гумне пацягнуўся пах парфумаў. На нагах мела шаўковыя, пад колер цела, панчохі, кароткая сукенка моцна падкрэслівала буйныя формы.

— Дабрыдзень, хлопчыкі! — прагаварыла голасна, весела, паказваючы сваёй ўсьмешкай ладныя белыя зубы.

Усе прывіталіся. Ванька Бальшавік, падсочыўшы наперад, узяў у яе з рук два вялікія кашы. Паставіў іх на ток, а пасьля, жартуючы, паспрабаваў абхапіць Бамбіну. Жанчына ж так стукнула яму кулаком у грудзі, што ён заваліўся.

— Гэтак яму! — вымавіў Юзік.

— Сьпекся! — запытаўся Шчур у Бальшавіка.

Сьмеючыся, Бамбіна прыглядзлася да нас. Зірнула на мяне, а потым павярнулася да Трафіда.

— Гэта новенькі?

— Так... свой хлопец...

Кінула мне галавой. Праз хвіліну выйшла з гумна, залішне круцячы клубамі і пружынячы пры хадзьбе.

— Гэта баба!.. Як матраці! — з захвапленнем вымавіў Ванька.

— Не баба, а кабыла! — паправіў яго Шчур.

Хлопцы апаражнялі кашы. Там была вялікая патэльня яечні. Саган упрэлай капусты зь мясам. Стос гарачых бліноў. Тры боханы хлеба і ладны кавалак бачка.

У куце гумна Трафіда выцягнуў з саломы тры пляшкі сьпірту і разьвёў яго вадой, якая стаяла ля дзвярэй у вялікай дубовай дзешцы. Лорд накройваў сьцізорыкам вялікія лусты хлеба.

Пачалі піць гарэлку і есьці. Нібы машыны зьмталі харч. Найбольш заўзята стараўся Фэлік Маруда. З сапеным, пляскаючы вуснамі і чамкаючы, ён зьнішчаў мяса. Аблізваў тлушч з пальцаў то з адной, то з другой рукі.

— Бачыце, як запіхвае! — абціраючы вусны, кажа Лорд. — За вушамі пішчыць, а нос у клубок згінаецца! Да работы апошні, да жратвы ж — першы!

— Мае рацыю! — адказвае Шчур. — Няхай конь працуе! У таго чатыры нагі, доўгі хвост... а ў яго?

Перамытнікі скончылі есьці. Толькі Фэлік Маруда, не зьвяртаючы ні на кога увагі, дабіваў рэшткі стравы. Болек Лорд пачаў апаўдэкаваць:

— Чуеце, хлопцы, я ведаў адну такую бабу, якая штодня зьядала на сьняданьне яечню з трыццаці яек.

— Напэўна, была як наша Бамбіна, — запальваючы папярсы, прабурчэў Бульдог.

— ...Дык аднаго разу “яе” мужык вырашыў пажартаваць і да

захварэю — з трыццаці яек яечню ледзь утаптала!

Хлопцы сьмяюцца і, закурываючы папярсы, пачынаюць апаўдэкаваць пра розныя вядомыя ім выпадкі абжорства. Падчас гэтай размовы дзверы ў гумно адчыняюцца і зноў заходзіць Бамбіна, грацыёзна несучы поўны кош яблык і сьпіў.

— Бярыце, хлопцы! Закусіць вам прынесла!.. Але ж і надымілі! Глядзіце, каб мне гумно не спалілі!

— Толькі на такую курым... Пільнуемся... — супакоіў яе Юзік.

— Ну-ну!.. Глядзіце!.. — Закінуўшы за галаву рукі, доўга папраўляла на галаве хустку, зноўк выстаўляючы напакань выпуклыя грудзі. Падлітыя хлопцы галоднымі вачыма сочаць за яе рухамі. Гэта Бамбіну ўзбуджае. Прыкмурыўшы вочы, хістаючы бедрамі, нахіляецца ўзад і ўперад. Затым, узяўшы кош з пустымі гаршкамі, выходзіць.

Мне здалось, што перад гэтым вельмі ўважліва паглядзела на мяне і ўсьміхнулася. А можа, я памыліўся? Магчыма, тая ўсьмешка была адрасавана ўсім нам?

Юзік Трафіда меркаваў, што начаваць мы будзем на мяліне Бамбіны і толькі назаўтра ўвечары пойдзем у зваротны шлях. Аднак жыцьці не даставілі зь Мінска тавар, які мы меліся забраць у Польшчу. Калі пачало зьмяркацца, да нас прыйшоў Лёўка. Заклапочана паціраючы худыя рукі, наракаў:

— Холерыя іх бяры з такім роботам!.. Яны, мусіць, думаюць, што мы цягніком езьдзім! Адшоўшы з Трафідам у кут гумна, доўга там напайголаса размаўлялі. Я пачуў пару Юзікавых выказаў:

— Мне адзін чорт — ідзем мы з таварам, ці без... Расплавайся са мной, і зараз жа! З хлопцамі таксама!.. Я за работай не ганюся... Калі будзеце махляваць, дык пушчу усё гэта ў печ, і канец.

На зьмярканьні пачалі рыхтавацца ў дарогу. Лёўка застаўся ў Бамбіны, каб падрыхтаваць тавар для наступнага разу. А мы павінны былі вярнуцца ў Ракаў і праз два дні прыйсьці з чарговай партыяй тавару.

Вырушылі ў зваротны шлях. Ісьці без цяжару было лёгка. Трафіда зь месца пайшоў спорным крокам. Стараючыся ісьці шырока і роўна, я сьлед у сьлед трымаўся за ім.

Паветра было халоднае. Ноч — выдатная. Раі зорак сьвяціліся на небе. Праз нейкі час, прыстасавушыся да размеранага руху, я ўжо крочыў аўтаматычна. Аднастайнае кальханьне цела і пануючая навокап ціш спрыялі засьнянню. Я пачынаў марыць пра розныя рэчы... Усьміхаўся, махаў ру-

працяглага маўчаньня ён зьвярнуўся да мяне:

— Ці знаееш на зорак?

— На зорак?.. — запытаўся я, здзіўлены. — Не... не разьбіраюся...

— Шкада. Калі раптам даведзеш даваць драпака, дык павінен ведаць, як выйсьці за граніцу... Бачыш вунь тыя зоркі?

— Якія?

Юзік пальцам паказаў мне зор’е Вялікага Воза — сем большых зорчак на паўночнай, бліжэй да захаду, частцы неба, якія ўтваралі нешта нахштат чатырох калёс з дышлем наперадзе. Малоючы пальцам па небе і, як мне здавалася, датыкаючыся паасобку да кожнай зь іх, Трафіда дакладна вызначыў зоркі, пра якія хацеў мне сказаць.

— Так... Бачу... І што?..

— Калі нас, магчыма, некалі пагоняць і разваліць партыю, дык арыентуйся так, каб гэтыя зоркі былі з правага боку!.. Куды ні пойдзеш, заўсёды выйдзеш на граніцу. Разумееш — па правай руцэ!

— Разумею.

Я доўга глядзеў на гэтыя зоркі. Былі прыгожыя. Дзівосна блішчалі. Пераліваліся рознымі фарбамі. Заўважыў, што яны маюць шмат усялякіх адценняў. М’яне зацікавіла пэўная думка: навошта гэтыя зоркі так цудоўна падабраныя адна да другой? Можна, узаемна кахаюць сябе, як часамі на зямлі людзі — і супольна вандруюць па небе. Можна, яны размаўляюць паміж сабой... перамігваюцца?.. Калі ўважлівей прыгледзеўся да гэтых зорак, яны нагадалі мне сваім абрысам — лебедзя.

Неўзабаве вырушылі далей. Цяпер Трафіда крочыў памалу. Раз-пораз спыняўся і прыслухоўваўся. Тады і мы ўсе затрымліваліся.

Адрозьніць пасьля поўначы выйшлі на граніцу. Трафіда прыпыніўся паміж двума сьлупамі. Я стаў побач.

— Гэта пагранічныя сьлупы, а гэта... граніца... — ціха сказаў мне Юзік.

Я зь цікавасьцю ўзіраўся на невялікія капцы з чатырохбаковымі сьлупамі на версе. На іх знаходзіліся дзяржаўныя гербы і нумарныя знакі. На польскім сьлупе быў знак з намалёваным белым арлом на чырвоным фоне. На савецкім — адціснутая на жалезнай блясе пяціпраменная зорка зь сярпом і молатам.

З пагранічнай паласы накіраваліся па вузкай мяжы ў напрамку Паморшчыны. У нейкі момант мы зноў спыніліся. Нецкана пачуўся ціхі, здушаны шэпт:

— Хло-о-п-цы!..

Гэта быў голас Салаўя. Я паглядзеў улева і ўбачыў у цемры нешта белое: яно хутка рухалася перад намі. Гэта не была по-




У Мінску адкрыўся салон-магазін “Берагіня” Саюза майстроў народнай творчасці Беларусі. Магазін гэты больш падобны на выставу, на якой сабраны лепшыя ўзоры твораў народных майстроў. Можна хадзіць ад вітрыны да вітрыны, ад стэнда да стэнда, любуючыся прыгожымі вырабамі з саломкі і гліны, распіснымі шкатулкамі, тканымі, вязанымі і вышытымі вырабамі. Паколькі дзяржава ніякай падтрымкі народнаму мастацтву пакуль не аказвае, удвая каштоўная дапамога камерцыйнай фірмы “Магма” ў стварэнні салона-магазіна.

Кіраўнікі фірмы і Саюза майстроў пастараліся, каб інтэр’ер салона адпавядаў духу народнай творчасці.

НА ЗДЫМКАХ: у салоне-магазіне “Берагіня”; гэта толькі адна з мноства работ, прапанаваных пакупнікам.

Фота Яўгена КАЗЮЛІ.



ТРАГІКАМІЧНАЯ ГІСТОРЫЯ РЭДАКТАРА “МИНСКОГО СЛОВА” Густава ШМІДА

ЛЮСТЭРКАВАЯ СІМЕТРЫЯ

Але цяпер за справу ўзяліся знаўцы юрыдычных тонкасцяў. 20 верасня 1907 года павятовае камісія па справах выбараў у Дзяржаўную Думу абмеркавала заяву памочніка прысяжнага паверанага Віктара Чаусава і ганаровага грамадзяніна Пятра Румянцава аб выключэнні са спісаў выбаршчыкаў па г. Мінску адстаўнага капітана 2-га рангу Густава Шміда “ввиду судимости по обвинению в преступлениях, предусмотренных 257, 115, 114 и 256 ст. Уложения о наказаниях”. Да заявы была дадзена выписка з “Правительственного вестника” за 1891 г., N 173, дзе публікаваўся судовы прыгавор па справе Г. Шміда: “Лишить всех особенных прав и преимуществ, лично и по состоянию ему присвоенных, а также дворянства, чинов и медалей в память войны 1877—1878 гг., сослать на житье в Томскую губернию с последствиями по 43, 44, 46 и 47 ст. того же уложения”.

Разгледзеўшы гэтыя дакументы, Мінская павятовае камісія па выбарах паставіла: “Исключить из списка избирателей 2-го съезда по г. Минску значащегося под N 286 Густава Карловича Шмида, о чем уведомить последнего и сообщить три копии сего постановления г-ну минскому губернатору для опубликования в “Губернских ведомостях”.

Г. Шмід, аднак, не здаўся. У той жа дзень, 26 верасня 1907 года, ён паслаў скаргу ў губернскае камісію па выбарах у Дзяржаўную Думу. За адзін дзень, 27-га верасня, дабіўся ўзнаўлення ў правах выбаршчыка (ад гэтага залежала яго дэпутацтва). Губернская камісія абгрунтавала сваё рашэнне ажыццяўляючы “высочайшими повелениями” Мікалая II (29.03.1896, 30.06.1903, 6.09.1904, 26.10.1906, 9.10.1907 гг.). Апошнім “повелением” Шміду было дадзена права на атрыманне з Галоўнага марскога штаба ўказа пра адстаўку без аднакі судзімасці.

Газета “Минское слово” і цэлы полк мясцовых вялікадзяржаўнікаў святкавалі перамогу. Але не доўга. В. Чаусаў і П. Румянцаў заўважылі ў рашэнні губернскай камісіі юрыдычныя пытанні і паслалі скаргу ў сенат, які ў якасці судовай інстанцыі павінен быў кіраваць літарай закону.

Ганебная біяграфія Г. Шміда стала вядома сталічнай грамадскасці: газеты “Русь”, “Товарищ”, “Русское слово” надрукавалі выкрывальныя матэрыялы. Паслядоўнікі мінскага чарнасоценца плакалі на старонках “Минского слова”: “На Шміда наводзяць бінкі, тшчэльна осматривают его спину, нос, волосы и во всем у него видят грязные (...)”. Пусты он согрешил. Но грех его не тяжел, иначе Государь Император не повелел бы предать забвению этот грех. Да неужели же согрешивший человек погиб для жизни! Чему же в таком случае научились мы от христианства?.. Экс-шпіён пелі дыфірамбы яго папачнікі: “Шмід, — заявілі яны, — членок большаго ума, сильной мысли, громадной энергии, сильной воли, и все свои великие дарования он отдал на “освободительному движению”, не еврейскому равноправию, а русскому народу, русской государственности. Западно-Русскому краю и его серому обитателю белорусу...”

Пасля доўгага разбору 25 лютага 1908 года Сенат выдаў указ, у якім хоць і прызнаў, што акрамя судовай рэабілітацыі аднаўленне ў выбарчых правах “может, конечно, последовать в путях Монаршего милосердия, по высочайшему повелению, но не возбуждающему, однако, никакого сомнения в том, что дарованная Монархом милость представляет избирательные права лицу, утратившему по суду права участия в выборах”. А калі “высочайшие повеления” 26 кастрычніка 1906 года і 9 кастрычніка 1907 года не могуць лічыцца асновай для аднаўлення Г. Шміда ў гэтых правах, то Сенат адмяніў паставу Мінскай губернскай камісіі аб аднаўленні Шміда ў выбарчых правах “как неправильное со всеми его последствиями”. Дзяржаўная Дума анулявала дэпутацкі мандат Г. Шміда.

Шмідаўская партыя моцна засмуцілася. Але яе лідэр спрабаваў рабіць добрую міну пры дрэннай гульні. Перадаў правы выдання і рэдагавання газеты сваім памагатым і абвясціў чытачам: “Три года напряженной работы настолько расстроили мое здоровье, что я по совету врачей должен временно воздержаться от умственной работы и всякого волнения. Уезжая для лечения за границу, я с чувством грусти расстаюсь с читателями, которые поддерживали своею симпатиею “Минское слово”. Газета будет идти тем же неизменным путем, как и раньше, отставая начала русской государственности на окраинах и интересы русского населения”.

Да “справы” аб выключэнні Шміда са спісаў выбаршчыкаў прыкладзены экзэмпляр газеты “Минские губернские ведомости” ад 29 сакавіка 1908 года, у якім апублікавана “выгнанне” лідэра мінскіх чарнасоценцаў. Але яго прыкільнікі праз паўгода выцерлі слезы. Замест пасаромленага Шміда яны выбралі ў Дзяржаўную Думу ад “рускай куры” рэктара Мінскай духоўнай семінарыі протаірэя Андрэя Юрашквіча, паводле рапарта мінскага паліцмаістра, “русского монархиста из крайних правых”.

Але праз год з паловаю для мінскіх “истинно русских” зноў настаў час Вялікага Плачу. Густаў Шмід друго лачыўся. Аднак не выпечыўся ад сваёй закарэнелай хваробы — паталагічнай нянавісці да ўсяго “нярускага”, асабліва да славянскіх народаў, якія захацелі ўваскрасіць сваёй нацыянальнасці, культуры, дзяржавы. І кастрычніка 1909 года Г. Шмід сказаў сваю, адвечную, апошнюю прамову ў Маскве на нейкім “русским национальным съезде”. Гэта былі сваёго роду чарнасоценскія прароцтвы і запаведы: “Для успешной борьбы с революцией, — вучыў масквічоў экздэпутат ад Мінска, — необходимо тесное единение всех русских людей на такой основе, которая была бы незыблемой, которая связывала бы народную массу, духовенство и тот остаток интеллигенции, который еще верит в Бога, сознает и любит свою русскую народность и исторически сложившийся идеал русской христианской православной государственности — Самодержавие и Православие (...) Надетское народоуправление — значит власть Милокова и К над “Державным народом”, октябрьское — Гучкова и К, а социал-демократическое — диктатура Хрусталева и на подобного типа из полужидов”.

А праз дзень сорак газета “Минское слово” выйшла ў жалобных рамках на ўсіх васьмі старонках. Некралог, падпісаны крыптонімам Д.С. (Д. Скрынчанка, рэдактар газеты) пачынаўся патэтычна: “Плачь, плачь, русский Минск! Твой лучший сын погиб, затравленный беспощадными своими врагами. Господи, воздай им по делам!” І таксама патэтычна канчаўся: “Плачьте, русские люди! Умер великий человек! Умер Шмид!”.

Заклучоны акт гэтай трагікамедыі апісаны ў даносе (10 машынапісных старонак праз паўтара інтэрвала) новага выдаўцы і рэдактара “Минского слова”, пераемніка Шміда на пасадзе старшын “Минского отдела Всероссийского национального союза” (партыі расійскіх чарнасоценцаў) Дзмітрыя Скрынчанкі пад назваю “Минский жид и минская администрация”, пасланага 9 студзеня 1912 года міністру ўнутраных спраў. Канфлікт паміж Шмідам, а пасля ягоным спадкаемцам на пасадзе рэдактара “Минского слова” і адміністрацыяй губернатара Я. Эрдэлі (пасля адстаўкі Эрдэлі абавязкі мінскага губернатара выконваў віцэ-губернатар С.П. Межакоў-Каютаў) узнік за няспынных грубых інсінуацыяў і бульварнай лаянкі чарнасоценцаў газеты ў адносінах да палякаў і яўрэяў. Пры гэтым калі Галоўнае ўправленне па справах друку часам раіла губернатару дзейнічаць па закону, то Стальпін нязменна сімпатызаваў мінскім чарнасоценцам, асабіста ўмешваўся ў канфлікты. У архіве захаваліся запіскі-аўтографы прэм’ер-міністра і міністра ўнутраных спраў. Вось адна з іх — А.В. Бельгарду

(26.07.1907): “Был у меня Шмид и рассказывал невероятные вещи про требования цензурного характера со стороны смотрителя типографии Губернского правления. Виду этого потрудитесь послать Эрдэли приложенную телеграмму”. Тэкст тэлеграмы — “ветливая” вымова: “Обратите внимание на предъявление смотрителем типографии независимо под какие номера требования исключения некоторых статей. Такие требования цензурного характера совершенно незаконны и создают препятствия русскому органу в губернии”. Са свайго боку, Бельгард слаў у Мінск загады такога зместу: “По поручению министра благоволиете безотлагательно устранить пререкания губернской типографии с редактором “Минского слова”, совершенно бесполезно препятствующие выходу этой газеты”.

Мінскі губернатар апраўдваўся, пасылаў на тое, што рэдактар пасылае ў друкарню не макет газеты, а чарнавыя матэрыялы, да таго ж “Минское слово” нацкоўвае адзін народ альбо клас на другі, прыкрываючыся клопатамі пра трыумф праваслаўя. Губернатару прышлося накладваць штраф на рэдактараў газеты Шміда і Скрынчанку за парушэнне законаў аб друку. У 1911 годзе канфлікт абстраўся пасля таго, як Скрынчанка звольніў з пасады сакратара рэдакцыі Шэфэра і той перайшоў да ягоных канкурэнтаў у рэдакцыю газеты “Минские ведомости”, якая фактычна была неафіцыйнай часткай “Минских губернских ведомостей”. На шматлікія скаргі-даносы Скрынчанкі віцэ-губернатар Межакоў-Каютаў паслаў у Санкт-Пецярбург адказ — звыш дзесяці машынапісных старонак.

Запіска Д. Скрынчанкі “Минский жид Шэфэр и минская администрация” — сваеасабліва, не элігичная, скарыж злая “споведзь” мінскіх чарнасоценцаў. Вось найбольш экспрэсіўныя фрагменты з гэтага дакумента. “В период инородческой и главным образом еврейской революции 1904—1905 гг. Россия была посрамлена, а русское имя было донельзя унижено. Город Минск, ядро разных бундистов, сионистов и т.п. организаций, конечно, не избежал общерусской участи”. (Далей Д. Скрынчанка апісвае гісторыю заснавання газеты “Минская речь” і “Минское слово” і пераходзіць да “справы Шэфэра”: “Как в “Минской речи”, так и в “Минском слове” секретарем приглашен еврей Шэфэр, именовавший себя Марком Карповичем вместо Мордуха Копелевича и рекомендованный редактором “Окраины России” П.Г. Бывалькевичем. Так как Шэфэр стоит теперь в фокусе всех минских дел, вертит администрацией и разваливает русское дело, то ему будет уделено исключительное внимание в этой повести о минских делах. Шэфэр — человек без всякого образования; но жиды от почти не нужно; даже минский извозчик из жидов свободно может стать “президентом” какой угодно республики”. (Тут распавядаецца пра гісторыю з караімскай метамарфозай Шэфэра і пра яго сяброўства з Бывалькевичам). “Шэфэр ловко вел еврейскую линию, дружа с жидами и одурачивая администрацию; он стряпал письма на свое имя, якобы “угрожающие”, и губернатор П.Г. Курлов один раз целый месяц охранял Шэфэра казаками. Курлова скоро сделали товарищем министра Внутренних Дел, губернатором в Минске назначен был херсонский земец, несомненный кадет Яков Егорович Эрдэли. Конечно, “Минское слово” и Шмид вскоре же стали в оппозицию к новому губернатору, указывали его недопустимые в крае промахи; но доверчивый и сам в начале “октябрьского переворота” П.А. Столыпин все же держал Эрдэли в Минске”. (Далей ідзе гісторыя пра тое, як псеўдарускі Шэфэр пасварыўся з “истинно русским” Шмідам, выдаў яго кранштацкі сакрэт “еврейской “Окраине”, якая адкрыла “пальбу” на Шміду, і ў беднага Шміда “сердце не выдержало”). “Но главный виновник (смерти) Шмида чувствовал себя прекрасно (...). Шэфэр ловко учитывал назначение (требования: незнание. — У.К.) как старым (Шмидом. — У.К.), так и новым редактором техники газетного дела и, обделявая свои делишки около правой газеты, казался не только необходимым человеком для газеты, но и “милым Марком Карповичем”. Шэфэра ласкалі, багавалі, дрэлі яго жалованье до 140 руб. в месяц, гардеробы его как-то разбухли. Правда, странным казалось, что к нему ходят какие-то подозрительные жидки. Иногда несносным было его командование в газете. Но как обойтись без Шэфэра? Чиновник не пойдет, и русский вообще без образования не годится — или забудьдга, или пьяница и т.д. Почему не годится русский — хорошо не проверялось, и Шэфэром дорожили”.

Апісаўшы гісторыю з пераходам Шэфэра ў губернатарскую газету “Минские ведомости” ды іншыя эпизоды сваркі “истинно русских”, хрышчэнне Шэфэра “с нарушением православного обряда”, апраўданне яго обер-пракурорам Свяшчэннага Сінода В.К. Саблесам і спгананне ў адносінах да настаўніка гімназіі Скрынчанкі і мінскага епіскапа Міхаіла, які прызнаў неспраўдлым хрышчэнне Шэфэра, Скрынчанка закончыў сваю “запіску” скрухай, змяшанай з “надзеяй”: “С жидом нельзя бороться, если даже высшая правда на земле — церковная власть, поместный собор в лице Св. Синода склонился перед происком жидов без представления последним каких-либо доказательств (...). Идет несомненный развал русского общества. Но быть не может, чтобы жид и обнаглевшая часть инородцев погубили Русь...”

Да “запіскі” прыкладзены даносы на мінчан, якія “теперь играют роль в Минске и особенно близки губернской сфере”. Сярод іх, акрамя ўжо вядомага Шэфэра, Д.Д. Бохан — “бывший офицер и революционер, сидевший 8 месяцев в тюрьме”; “Сторожев, бывший старобригадский, а потом католический священник, иезуит, безграмотный”; урэшце, “революционер Райский, бывший учитель, проповедующий о необходимости уничтожения Самодержавия, созыва Учредительного собрания и т.д.”

Праз пяць месяцаў пасля “запіскі” Д. Скрынчанка абвясціў пра закрыццё сваёй газеты. Апошні нумар яе (15.5.1912) мінскі губернатар арыштаваў за артыкулы “От редактора-издателя” і зварот нейкага “Белорусса” да сваіх чытачоў, у якіх закрыццё газеты тлумачыцца не матэрыяльнымі разлікамі, а ціскам з боку мясцовых уладаў на “истинно русское” выданне, якое абараняла “русские интересы на окраине”. Да “справы” прыкладзена выразка з сталічнай газеты “Русское слово”, дзе між іншым, паведамляецца: “Минск, перестав существовать черносотенный листок “Минское слово”, потерявший субсидии из “темных денег”. Основанное исключенным из Гос. Думы покойным депутатом Густавом Шмидом, “М.С.” служило сначала октябрытам, затем “союзникам”, и, наконец, националистам. Прекращение газеты редактором ее, председателем местного отдела “союза русского народа” Скрынченко связывают со смертью архиепископа Михаила, оказывающего материальную поддержку”.

Згубіўшы палітычнага правадзца Шміда ў парламенцкай барацьбе Д. Скрынчанка “па натхненню” напісаў свой элігичны “апакаліпсіс” — брашуру “Трагедия белорусского народа” (1908). Аўтар лье горкія слезы, бо, паводле ягонай хлусні, палякі прыдумалі беларускую мову і беларускую нацыю, каб перашкодзіць ім вярнуцца ў сваё “исконное” ўлонне — велікарускі народ.

ПАМ'ЯЦІ КРАЯЗНАЎЦА ДАНЫЛЫ ВАСІЛЕЎСКАГА

"ПАСЫЛАЮ ВАМ КАРТАЧКУ..."

Тата памёр 28 снежня 1963 г. — 74 гадоў (гэта паводле пасведчання аб смерці III-яр N 017703). А дзень яго нараджэння мы адзначалі заўсёды ў прэдадзены Новага года — 31 снежня. Удзкладніц няма дзе. Нарадзіўся ў 1889 г., снежань. Бешанковіцкі р-н Віцебскай вобл., в. Новае Сяло.

Зробім да гэтага месца заўвагу: у дзедзіку "Навука і навучныя работнікі СССР" (1928) указана дата нараджэння члена-супрацоўніка Інбелкульта, намесніка старшыні Аршанскага акруговага таварыства краязнаўства Данілы Мінавіча Васілеўскага — 17.XII.89. Відаць, гэта дата старога стылю, па новаму — 29 снежня. А паводле сямейнай традыцыі гэта дата, мабыць, аб'ядноўвалася з Новым годам.

Часам дачка здавалася, што Даніла Мінавіч "прымацаваны да Поўначы навечна... Ён хадзіў у міліцыю горада штотыдзень (а мы жылі ў пас. Руднік) адзначаў. Ён называў гэта "ходзіць к бацьке", але вельмі цяжка перажываў. Вельмі. Яшчэ ён перажываў "поражэнне в правах". Мы галасавалі — мама, бабка і я. Ён — не. Якія ўжо былі выбары... Але помнічы гора бацькі, што ён быў пазбаўлены права галаса, я ў сваім жыцці ніводных выбараў не прапусціла. І заўжды ўспамінала бацьку (і ўспамінаю).

"Хочацца мне вам сказаць, — працягвае Ала Данилаўна, — яшчэ нападзены легенду (легенду) нашай сям'і, якой тата займаўся. Бабуля (матчына) расказвала, што яе бацька (мой прадзед) быў "як Сусанін". Ён майстравы віцебскі, хадзіў па вёсках на заробкі. Аднойчы сустрэў атрад палякаў. Хто яны? — не ведаю. Яны запыталіся дарогу ў горад кудысьці... Дзед указаў балота. Сам пабег у вёску. І мужыкі з сякерамі, віпамі — пайшлі за ім. Ададзі ўладам. Бабка "была на руках у маці", калі палякі раздавалі грошы дзецям. А прадзеду казалі: "А ты, міленькі, не будзь дурачком, ты за нас вялікія грошы атрымаеш". Потым прыезджаў некалькі разоў ураднік, але прадзед хаваўся ад яго, баяўся. Яго пакінулі ў спакоі. Выпадак быў забыты. Толькі бабка мая (цешча Д.М.) расказвала. Бацька пакапаў у архівах. Знайшоў, што — так, быў такі выпадак на Віцебшчыне. Але імёны іншыя".

Думаецца, што размова тут аб паўстанні 1863 года. Як вядома, народ на Віцебшчыне не падтрымаў паўстанцаў, бачыў у іх "паноў" і "палякаў". Тама народнай рэакцыі на паўстанне сапраўды цікавіла Васілеўскага. Ён запісаў народныя ўспаміны пра гэты падзеі, а ў 1928 годзе надрукаваў у "Польмі" грунтоўны артыкул "Сялянства Віцебскай і Магілёўскай губернь у паўстанні 1863 года", які захоўвае сваё навуковае значэнне дагэтуль.

З таго ж пісьма: "Арыштавалі бацьку ў 1936 г. Ён атрымаў 5 гадоў турмы і 3 гады паражэння ў правах. "Паехаў" у Котлас. Адтуль пісаў пісаў у БССР. І дабіўся перасуды, відаць, у 1938 г. І свайго "дабіўся" — 10 гадоў турмы і 5 гадоў паражэння ў правах. Гэта хадзіла анекдотам па Варкуце, што "Васілеўскі выклапатаў сабе замест 5 і 3, 10 і 5".

Але я дык цяпер думаю, што можа быць ён імкнуўся да спаткання з мамай, бо пры апошняй сустрэчы, на перасудзе, ён ёй сказаў: "Калі я даведаўся, што цябе ў мяне няма, мне жыццё не патрэбнае". "Пра гэта не думай", — быў адказ мамы. Гэта

яго трымала — сям'я — заўсёды, да апошняга. На прыкладзе нашай сям'і (і такіх, як мы, у Варкуце) — можна бачыць, што за крэпасць у жыцці людскім — сям'я!

"Дзякуй, што жыў мой бацька ў кнізе Вашай. Што яго любоў да Беларусі жывая. Бадай, гэта важней нават.

Менавіта гэтага ён хацеў. Марыў аб квітнеючай Беларусі. І ведаў яе. А Вы гэта паказалі. Як жа мне дарагія словы, што бацька мой "плённа працаваў", "ведаў"... Я ж 13-летня сустрэлася з хворым, змардаваным чалавекам. А гавораць, што "на скрыпачы граў", "мазурку хораша танчыў", лекцыі чытаў ярка, ведаў шмат і глыбока. Я гэтага сабе нават уявіць не магла. Толькі па расказах".

Між іншым, з нядаўняй публікацыі маладога даследчыка, аднафамільца героя нашага нарыса, Юркі Васілеўскага ("ЛіМ", 10.9.1993) відаць, што перагляд справы Данілы Мінавіча і групы педагогаў (у асноўным магілёўскіх) у 1938 годзе ў бок узмацнення пакарэння быў заініцыяваны намеснікам старшыні Вярхоўнага Суда СССР, сумна-вядомым у гісторыі сталінскіх рэпрэсій В.Ульрыхам. Розныя крыніцы — архіўныя матэрыялы і сямейныя ўспаміны — сутыкаюцца, узаемадапаўняюцца.

У новым пісьме Ала Данилаўна якраз выказвала здзіўленне, што на яе радзіме, на долю якой выпала столькі выпрабаванняў, захаваліся архівы, жывая памяць — "па Беларусі прайшлі два такія смерчы — 1937 і Вайна".

"Тата ўсё ўспамінаў сваю велізарную бібліятэку, якая згарэла падчас вайны. Прычым з жартам бацькі ўспаміналі, як самыя дарагія кнігі ім падпісваліся: "Маёй дарагой жонцы". "Як пасля гэтага ляяцца, што ідуць грошы"...

У бацькі не было "знешняга бляску" — так ён і сам гаварыў. Маці яго ўсё да гальштук прывучала, а ён любіў беларускія касавароткі вышываныя. Адна доўга жыла, нават не сшыта, нядаўна я яе падарыла. А так у кусках з 1936 года яна з намі ездзіла: Магілёў—Віцебск—эвакуацыя падчас вайны ў Арэнбург — вяртанне ў Оршу (смялянскім дзіцячым домам маці заадавала 1 год — 1944—45) — Варкута — Феадосія, а з 1964 года Масква. Да падзеі бацька ставіўся паважліва, да ўсіх на Вы. Першае маё знаёмства з бацькам — да нас у барачны наш малы пакойчык, дзе былі "даве маснічкі" пасярэдзіне, так што мы ўставалі па чарзе — я ў школу, потым бацькі на працу, а потым баба, — прыйшлі госці. Буравыя майстры таты. Прыгажуні-асілікі ў татуіроўках, у добрых касцюмах, яны адчувалі сябе нятульна, больш маўчалі... Калі яны пайшлі, я запыталася: "Тата, гэта бандыты?" Мой бацька, які "мухі не пакрыўдзіць" (паводле агульнага меркавання) хлопнуў кулаком па стале і крыкнуў: "Гэта Васіль Васільевіч Туркоў. Буравы майстар Варкуцінскай партыі. І лепшы буравы майстар. Гэта ўсё, што трэба табе пра яго ведаць". Гэта я запамінала на ўсё жыццё.

Тату "падкаблунікам" звалі. Ён смяяўся — "мне пад такім аб'яскам утульна". А маці давала — "ды ён пад аб'яскам толькі ў другародных пытаннях. А ў прынцыповых яго не аб'едзеш". Так, ён умеў быць дыпламатам. Гаварыў тое, што думаў. Або маўчаў. Смяяўся толькі з блізкімі, у сям'і, а так маўчок і кніжка.

Прыяцеляў яго — семінарыстаў — бачыў ў Беларусі, калі да 1953 г. прыезджала

ўзнаўляць рабочы стаж бацькі. Запомнілася мне, што сустрэкалі мяне вельмі спешна, не ў сем'ях, мала што добрага я чула пра бацьку — нічога не запаміналася. Давалі мне паперку прасіму, што сведчыць аб працы бацькі там-та і там-та, у такія-та гады...

Бацьку я "в лицах" расказвала аб сваіх уварваннях да ягоных сяброў:

— З вамі гаворыць А.Д. Васілеўская.

— Хіба такая існуе?



— Так. І хоча вас бачыць (не разумная ўсё ж была. Дабівалася. Не разумела. Нечага шукала).

Тата смяяўся з гарчынкой, уяўляючы сваіх сяброў падчас гэтай сустрэчы з невядомай ім АДВ, але падобнай на ДМ, нездарма бацька заўсёды гаварыў: "Мая дачка, нікуды не дзенешся".

Так што бачыце, якое дарагое мне Ваша сведчанне пра бацьку. Гэта ўсё, што ад яго асталася ў жыцці. Не мала! Дзякуй за гэта!

Многія ж людзі проста ператварыліся ў "лагерны пыл". Пазней зноў пра бацьку кнігазбор і архіў. Ізноў цікавыя, нярэдка надзвычай балючыя старонкі сямейнай адзеі, "сямейнага рамана".

"Так, бібліятэка ў Віцебску была велізарная, кнігі ляжалі на гарышчы і рукапісы ў сундуках, таму што наша палавіна бабульчына дома таксама была ўся ў кнігах... У Віцебску вобшыры не было. Тату ж арыштавалі ў Магілёве. Там бацькі (і я маленькія 0—4-х гадоў?) жылі некалькі гадоў, тата працаваў у інстытуце, маці заадавала педкабінетам інстытута і вучылася сама ў педінстытуце. Я нарадзілася, калі яна была студэнткай — 37-гадовай. Да мяне дзве дочки памерлі. Прычым Волга 8 гадоў ад менінгіта, і тата паяў сябе ўсё жыццё, што "вінаваты — займаўся з ёй многа", так што са мной вырашыў не займацца. Але ўсё ж у 2—3 гады я знала на карце, дзе "Балтыцкае мора", чым тата вельмі ганарыўся... Калі я ехала з Варкуты вучыцца 18 гадоў, тата запрапанаваў:

— Адмоўся ад мяне, табе будзе цяжка.

— Не. Калі я нечага вартая, прабуся сама... А калі ўжо гнаць будучы, няхай гоняць з Масквы — не так крыўдна.

Да іх я ездзіла на каникулы двойчы ў год, а пісала штотыдзень ім. Яны былі ў курсе ўсяго. Радаваўся ён, што ў навуку мяне цягне. І сапраўды — навука ўсё жыццё хобі была. Ужо без таты ў 1973 г. я абаранілася, прапрацаваўшы 10 гадоў над дысэртацыяй, дзеля душы. І цяпер усё жыццё вучуся нечому".

І зноў: "Бібліятэка татава згарэла ў Віцебску. Ён жа прыйшоў у дом цешчы ў Віцебск. Адчуваў цяжар, хацеў самастойнасці, ад'язджаў (Орша,

Магілёў), але там жылі на прыватных кватэрах спачатку, так што базай аставаўся Віцебск".

Не мной заўважана: апрача прамых каласальных стратаў (гібель бязвінных людзей, часта самых дарагіх, бессэнсоўная страта здароўя тымі, хто прайшоў праз пекла ГУЛАГаў, страта незлічоных духоўных каштоўнасцей, унікальных архіваў, рукапісаў) сталінскія беззаконні сеялі ў грамадстве бацьчы не даверу і адчужанасці. Нават самая простая культурная беларуская праца былому вязню і яго блізім магла здавацца небяспечнай. Можна не зусім з майго боку далікатна я пацікавіўся, чаму Даніла Мінавіч звярнуўся па бібліяграфічную даведку пра свае публікацыі 20-х гадоў у Маскву, а не ў Мінск. Ці не было на Беларусь крыўды? "Чаму — у Маскву? Можна быць, думаў, што вайна змяла

Васілеўскага, з вялікай шыраццо данесены да нас яго дачкой, маючы не толькі чыста біяграфічны, але і больш шырокі грамадскі інтарэс. Лёс аднаго з энтузіястаў-пацьпальнікаў нашага краязнаўства і яго сям'і — часцінка агульнай драматычнай гісторыі Беларусі, беларускага народа.

Сёння Беларусь аддае свайму вернаму таленавітаму сыну заслужаную даніну пашані і памяці. Спецыяльным артыкулы пра Васілеўскага ёсць у апошніх салідных энцыклапедычных выданнях — біябібліяграфічным слоўніку "Беларускія пісьменнікі" (т. 1, 1992), "Энцыклапедыі гісторыі Беларусі" (т. 2, 1994). У рэгіянальным гісторыка-краязнаўчым зборніку-часопісе "Магілёўская даўніна" (1993) з'явіўся параўнальна невялікі па памерах, але надзвычай ёмісты артыкул ужо згаданага Юркі Васілеўскага "Даніла Васілеўскі — выбіты даследчык Усходняй Беларусі". Там прыведзены дадатковыя звесткі аб цкаванні Данілы Мінавіча ў прэсе 1929—1931 гадоў. Як аказалася, ужо 18 жніўня 1929 года ў артыкуле "Патрэбна рашучая рэарганізацыя" "Звязда" рэзка выступіла супраць часопіса "Польмія", у прыватнасці, супраць артыкула Васілеўскага пра Вярхоўна-Дарэўскага. Нехта Я. Чапядзінскі абвінаваціў Васілеўскага ў тым, што ён нібыта "варочаецца да гістарычнага ўгрунтавання "вялікай беларускай нацыі", крыўдзіць аб яе праве на самастойнае дзяржаўнае нацыяналь-дэмакратычнае вызначэнне. Наогул твора Васілеўскага яра нацыяналь-дэмакратычны. Ім узнята пытанне аб стварэнні чарговага нацыянальнага героя ў папярэднікі Кастрычнікавай рэвалюцыі, героя, патрэбнага для беларускага нацыяналь-дэмакратызму. Заходніцкія тэорыі ў гісторыі, размова аб межах 1772 г. могуць служыць на карысць толькі Пільсудскаму". Бязглуздасць, надуманасць гэтых абвінавачванняў сёння відавочная. Магчыма, выступленне Я. Чапядзінскага і называў Даніла Мінавіч у звароце ў мажорытскую Кніжную палату "рэцэнзія" на свой артыкул. Пазней, як даведваемся з той самай публікацыі ў "Магілёўскай даўніне", выдатны краязнавец абвінавачваўся ў абароне Усевалада Ігнатюскага, Аркадзя Смольца, аўтара цудоўнай, нядаўна перавыдадзенай "Геаграфіі Беларусі". Усё гэта цяпер самыя шанаваныя ў нас імёны, як і імя самога Данілы Васілеўскага.

Здымкі Данілы Мінавіча да апошняга часу нашай грамадскасці былі, можна сказаць, невядомыя, прынамсі навідавоку іх не было. Слоўнік "Беларускія пісьменнікі" насуперак сваім правілам увогуле не змясціў яго фота — не змаглі нічога знайсці. У "Магілёўскай даўніне" змешчаны турэмны здымак з яшчэ нядаўна звышсакратных архіваў адлаведных органаў. З прысланых Алай Данилаўнай і перададзеных ёю праз сваякоў фатаграфій друкуем чатыры, якія складаюць пэўны выяўленчы шэраг, нібы своеасаблівы тэтрапіх. Першы здымак — адзінае ўцалелае маладое фота Данілы Мінавіча. У сям'і лічылася, што ён тут — "семінарыст". Але, магчыма, здымак крыху пазнейшы. На Даніле Мінавічы некалькі адмысловых фрэнч з вялікімі накладнымі кішэнямі на грудзях і буйнымі гузікамі. (Фрэнч з такімі кішэнямі, але іншага пакрыю, насяў у 20-я гады Купала. Відаць, мода была такая). На адвароце здымка пазначана фірма: Fofo Bauer. Здымак пашкоджаны (таксама, мабыць, следы трывог і напасяў нашай неспакойнай эпохі). Яго рэпрадукцыю, як і іншыя здымак, зрабіў Віталь Савіч. Астатнія здымкі датуюцца: у тундры з кніжкай — Варкута, 1945 год; з дачкой — Варкута, 1947—48 гады; з жонкай і дачкой — Феадосія, 1957—58 гады.

Генадзь КІСЯЛЕЎ.

НА ЗДЫМКУ: Даніла ВАСІЛЕЎСКІ з жонкай і дачкой.

“МАГУТНЫ БОЖА” — ТРЭЦІ РАЗ

**ЗАКЛІКАЮЧЫ
ДА
АЧЫШЧЭННЯ
СЭРЦАЎ**

На адкрыцці III Міжнароднага фестывалю духоўнай музыкі зноў гучаў гімн-малітва кампазітара Міколы Равенскага “Магутны Божа”. І сапраўды, Бог дапамагае жыць гэтаму фестывалю, нягледзячы на цяжкасці, якія даводзіцца перамагчы аргкамітэту і ўсім, хто сваёй шчырай дапамогай не дае згаснуць вялікай падзеі. І як заўсёды, цэнтрам свята быў касцёл Св. Станіслава ў Магілёве, а душой — ксёндз-дэкан Уладзіслаў Блін.

У касцёле Св. Станіслава адбываліся конкурсныя канцэрты, у якіх прымалі ўдзел шматлікія харавыя калектывы, ансамблі, гучала вакальная і арганная музыка, а пад адкрытым небам на пляцоўцы каля касцёла адбываліся канцэрты, дзе гучалі галасы з розных краін, гарэў касцёр сяброўства. Трэба было бачыць радасныя твары моладзі і людзей больш сталага ўзросту! Усіх іх адналя лобом да Бога, да музыкі. На конкурсных канцэртах працавала журы пад старшынствам прафесара В. Роўды, якое складалася з вядомых беларускіх музыкантаў — Г. Каржанеўскай, Л. Каспорскай, В. Скорбагатава, нашага англійскага гасця Гая дэ Пікарда, дырыжора камернага хору з Польшчы Матэвуша Сібільскага і сакратара журы Ж. Ялхімавай.

Вельмі хваліліся артысты, выходзячы на сцэну. Але пры падвядзенні вынікаў і размеркаванні месцаў пакрыўджаных не было. Адметным на заключным канцэрте было тое, што на ім прагучалі два прэм’ерныя літургічныя творы сучасных беларускіх кампазітараў Алега Залётнева і Сяргея Більцокова ў выкананні цудоўнага камернага хору з Мінска пад кіраўніцтвам Аляксея Шута. Гэтыя творы прагучалі ў поўнай цішыні, пасля якой дружнымі і доўгімі апладысмантамі публіка дзякавала нашым кампазітарам за цудоўны падарунак.

Шмат цудоўных харавых калектываў прымалі ўдзел у конкурсным канцэрте, сярод якіх можна адзначыць хор з Галандыі “Голас малітвы”. Артыстаў гэтага хору прытулілі ў сваіх сем’ях жыхары Магілёва і вельмі сардэчна аякалі. Сярод



выканаўцаў-вакалістаў асабліва хацелася б адзначыць амерыканскую спявачку Салі Крэйс, якая мела вялікі поспех слухачоў, асабліва сярод моладзі. У яе рэпертуары гучала сучасная хрысціянская музыка і некаторыя класічныя творы. У нашай гутарцы яна адзначыла, што выкананне хрысціянскай музыкі — гэта своеасаблівае пакланенне Богу. Гэта вялікае шчасце, гаворыць Салі, што на гэтым фестывалі гучыць духоўная музыка і ўдзельнічаюць у ім людзі розных нацыянальнасцяў з розных краін свету, заклікаючы да ачышчэння сэрцаў, да дабрабыта.

Такім чынам, адзін калектыв змяняў другі, усе такія розныя па свайму узроўню, нацыянальнаму каларыту, характару. Усе сем дзён былі напоўнены гучамі розных мелодый, якія прывезлі з сабой тысячы ўдзельнікаў і гасці з Расіі, Балгарыі, ЗША, Галандыі, Польшчы, Грузіі, Камеруна, Германіі, Англіі, Літвы.

Па традыцыі на адкрыцці свята духоўнай музыкі выступалі лаўрэаты мінулага года фестывалю.

А на заключным канцэрте выступалі новыя лаўрэаты. Гэта спявачка-салістка Львоўскай

філармоніі Ларыса Дарэнская, ансамбль “Sanctus” (Польшча), парафіяльны хор касцёла Св. Станіслава, дзіцячы парафіяльны царкоўны хор з Гомеля, галіцкі хор “Еунаш”. Дыпламантамі сталі хор з Балгарыі, жаночы хор з Саратава, дзіцячы хор “Пяючыя ластушкі” з Санкт-Пецярбурга, хор Магілёўскага педінстытута, гасці з Камеруна. Прызёры — спявачка з ЗША Салі Крэйс, салістка Мінскай філармоніі Т. Цыбульская, харавы ансамбль Нежынскага педінстытута, хор з Галандыі і іншыя.

На прэс-канферэнцыі было выказана шмат добрых слоў тама новаму, што з’явілася на гэтым фестывалі, і было многа цікавых прапаўз да боку прэсы па паліпшэнню наступнага, чацвёртага. Фестываль духоўнай музыкі будзе жыць.

Вольга АЛЯКСЕЕНКА-РАВЕНСКАЯ.

НА ЗДЫМКАХ: выступае беларускі харавы калектыв “Бялыніца”; амерыканская спявачка Салі Крэйс; вогнішча дружбы.



3 МАСКВЫ ГЛЕДЗЯЧЫ

На сходзе беларусаведаў Масквы абмеркаваны нядаўна вынікі II Міжнароднага кангрэсу беларусістаў. З задавальненнем зазначалася пашырэнне абсягаў беларусазнаўчае навукі. На прамінулым кангрэсе, акрамя традыцыйных краін-удзельніц (Расія, Украіна, Польшча, Нямеччына, Аўстрыя, Вялікабрытанія, Літва, Латвія, ЗША і інш.), упершыню былі прадстаўлены навукоўцы з Фінляндыі, Індыі, Японіі. Даволі разнастайным па тэматыцы аказалася прадстаўніцтва ўдасна Беларусі. Словам, ідэнтыфікацыя Беларусі і беларушчыны з навуковага гледзішча стаецца фактам штораз відавочным і прэзентацыйным і ў нацыяналь-

ным, і ў сусветным вымярэннях. Асобна падчас дыскусіі абмеркаваны Зварот Кангрэсу ў справе маючых адбыцца 90-х угодкаў М. Улашчыка (1.02.1906 — 16.11.1986). Дамоўлена правесці ў Маскве (студзень 1996 года) Улашчыкавы чытанні па тэме: “Літва — Заходняя Русь — Беларусь. Праблемы нацыянальнай самасвядомасці ў беларускай гістарыяграфіі і культуралогіі”. Жадаючыя далучыцца да плануемай сустрэчы могуць падаваць заяўкі ў Аргкамітэт [103055, Москва, Угловой пер. 4, кв. 86]. Запрашваем!

К. АРТАШЭЎСКИ.
Масква.

**НАТАТКИ НАТУРАЛИСТА
ГРЫБНЫЯ ДАЖДЖЫ**

У прыродзе склалася так, што жнівень сустракаецца з восенню. Меншымі становяцца дні, а ночы прыбаўляюць у часе. Няма ўжо таго цёплага надвор’я. Нізіны і вадаёмы раніцай хавае туман. Але жнівень па-свойму багаты. З поля да складоў патокам ідзе збожжа. У садах сокам наліваюцца яблыкі і грушы. Агарод таксама шчодры на ўраджай. “Цёплыя кароткія дажджы спрыяюць росту грыбоў, ад чаго яны атрымалі такую пазытыўную назву — грыбныя дажджы.

Ні адзін месяц так не багаты грыбамі, як жнівень. Быццам у дружным карагодзе “рассыпаліся” сярод зялёнага ці сівага моху жоўценякія лісцікі. А на ўскрайку лесу чкае грыбніка чародка светленькіх маладзенькіх казлякоў. Шмат з імі работы, але затое стравы смачная. Прайдзеш у змешаны лес і сустрэнешся з сыраежкам. Адны ўжо набылі форму талерачак, а іншыя толькі што нарадзіліся на свет, цягнуцца да сонца вузкай шапачкай. Грыбы гэтыя маюць таксама свой смак і каштоўнасць.

Грыбніка-аматара вабяць як малады сасоннік, так і бор. Тут, быццам суседзі, растуць махавікі. Яны розныя па велічыні. Заўважыш дарослага, то прыглядайся, абавязкова будзе маленькія яшчэ, як гузікі. Збіраць махавікі — адна асалода. Кошык напоўніш за зусім кароткі час.

Асабліва вабіць лес, калі ідзе ў рост кароль “грыбнога царства” беляры-баравік. Тады чуткі перадаюцца ад аднаго грыбніка-аматара да другога. І ўсе пра шчасліваю знаходку расказваюць з захапленнем, з гонарам. А да-

дому ідуць так, каб на паверхні былі толькі баравікі. Не дзіўна — тавар і трэба паказаваць тварам.

Сустрэча з баравіком, які надзеў на бок цёмна-рудую шапачку, прыдае нейкую душэўную радасць, падымае настрой. І калі пашчасціла знайсці караля грыбоў, не спяшайцеся пакідаць гэтае месца, бо па аднаму ён не расце. Трэба пахадзіць, уважліва аглядаць квітнеючы верас, прылягаючыя кусты і напэўна знойдзецца некалькі баравічкоў.

Важна ведаць і правільны збор грыбоў. Іх трэба зрываць вострым нажом, а не вырываць, каб не пашкодзіць грыбніцу. Гэта дасць магчымасць збіраць іх добры ўраджай у будучыні.

У час збору трэба ўмець адрозніваць звычайныя грыбы ад ядавітых. Найбольш небяспечная — бледная паганка. Гэта — пласцінчаты грыб, мае высокую ножку з абародом, шапачка блакітнага колеру. Ядавітымі з’яўляюцца мухаморы, апенькі-паганкі, якія адрозніваюцца ад звычайных ярка-жоўтым колерам пласцінак ніжняй часткі шапачкі. Не бярыце грыбоў, карэнні якіх хутка сінеюць.

Неабходна памятаць, што і звычайныя грыбы могуць выклікаць атручванне, калі недастаткова правараны, або прасмажаны. Калі ж іх старанна апрацаваць тэрмічным спосабам, то на сталае будзе смачная стравы.

Грыбная пара працягваецца да глыбокай восені. На змену баравікам і падасінавікам прыходзяць зялёнкі і ваўнянкі, больш інтэнсіўна растуць апенькі, што аж да першых марозоў радуецца вока грыбніка.

Вячаслаў СТОМА.

“СВІЦЯЗЬ-95”

На возеры Свіцязь адбыўся першы міжнародны фоталенэр “Свіцязь-95”, у якім прынялі ўдзел майстры з Гродна, Мінска і польскіх гарадоў Беластока і Супраслі. Чатыры дні абменьваліся яны вопытам работы, дэманстравалі свае дасягненні ў галіне фотамастацтва, рабілі кадры ў жывапісных наваколлях Свіцязі і ў Навагрудку. На імпрывізаваных выстаўках удзельнікі пленэра пазнаёміліся з работамі мінчан Уладзіміра Няхайчыка і Віктара Жураўскага і польскіх калег Хенрыка Рагадзінскага і Віктара Волкава. Па выніках работы фоталенэра “Свіцязь-95” будзе створана выстаўка работ для паказу ў Польшчы і Беларусі.

Рэдактар Вацлаў МАЦКЕВІЧ

ЗАСНАВАЛЬНІК:

Беларускае таварыства па сувязях з суайчыннікамі за рубяжом (таварыства “Радзіма”).



НАШ АДРАС:

220600, МІНСК, ПРАСПЕКТ
Ф. СКАРЫНЫ, 44.

ТЭЛЕФОНЫ: 33-01-97, 33-02-80,
33-03-15, 33-16-56, 33-07-82.

Пазіцыя рэдакцыі і аўтару, матэрыялы якіх друкуюцца на старонках “Голасу Радзімы”, не заўсёды супадаюць.

Газета набрана і зварстана ў камп’ютарным цэнтры рэдакцыі газеты “Вечерний Минск”.
Адрукавана ў друкарні “Беларускі Дом друку”.
(220041, г. Мінск, пр. Скарыны, 77).
Тыраж 6 000 экз. Індэкс 63854. Зак. 2969.
Падпісана да друку 7. 8. 1995 г.